



Gabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

13 ta' Lulju 2023*

“Rinviju għal deċiżjoni preliminari – It-tieni subparagrafu tal-Artikolu 19(1) TUE – Stat tad-dritt – Protezzjoni ġudizzjarja effettiva fl-oqsma koperti mid-dritt tal-Unjoni – Indipendenza tal-qrati – Supremazija tad-dritt tal-Unjoni – Artikolu 4(3) TUE – Obbligu ta' kooperazzjoni leali – Tneħhija tal-immunità minn proċeduri kriminali u sospensjoni tal-funzjonijiet ta' mħallef ordnati mill-Izba Dyscyplinarna (l-Awla Dixxiplinari) tas-Saġd Najwyższy (il-Qorti Suprema, il-Polonja) – Nuqqas ta' indipendenza u ta' imparzjalità ta' din l-awla – Bidla fil-kompożizzjoni tal-kulleġġ ġudikanti mitlub jieħu konjizzjoni ta' kawża li sa dak iż-żmien kienet fdata lil dak l-imħallef – Projbizzjonijiet għall-qrati nazzjonali li jikkontestaw il-leġittimità ta' qorti, li jikkompromettu l-funzjonament tagħha jew li jevalwaw il-legalità jew l-effettività tal-ħatra tal-imħallfin jew tas-setgħat ġudizzjarji tagħhom taht piena ta' sanzjonijiet dixxiplinari – Obbligu għall-qrati kkonċernati u għall-korpi kompetenti fil-qasam tad-determinazzjoni u tat-tibdil tal-kompożizzjoni tal-kulleġġi ġudikanti li jeskludu l-applikazzjoni tal-miżuri ta' tneħhija tal-immunità u ta' sospensjoni tal-imħallef ikkonċernat – Obbligu għal dawn l-istess qrati u korpi li ma japplikawx id-dispożizzjonijiet nazzjonali li jipprevedu l-imsemmija projbizzjonijiet”

Fil-Kawzi magħquda C-615/20 u C-671/20,

li għandha bħala sugġett talba għal deċiżjoni preliminari skont l-Artikolu 267 TFUE, imressqa mis-Saġd Okręgowy w Warszawie (il-Qorti Reġjonali ta' Varsavja, il-Polonja), permezz ta' deċiżjonijiet tat-18 ta' Novembru 2020 u tad-9 ta' Diċembru 2020, li waslu fil-Qorti tal-Ġustizzja fl-istess dati, fil-proċeduri kriminali kontra

YP et (C-615/20),

M. M. (C-671/20),

fil-preżenza ta':

Prokuratura Okręgowa w Warszawie,

Komisja Nadzoru Finansowego et (C-615/20),

IL-QORTI TAL-ĠUSTIZZJA (Awla Manja),

komposta minn K. Lenaerts, President, L. Bay Larsen, Viċi President, A. Arabadjiev, A. Prechal (Relatrici), E. Regan u L. S. Rossi, Presidenti ta' Awla, M. Ilešič, N. Piçarra, I. Jarukaitis, A. Kumin, N. Jääskinen, I. Ziemele, J. Passer, Z. Csehi u O. Spineanu-Matei, Imħallfin,

* Lingwa tal-kawża: il-Pollakk.

Avukat Ġenerali: A. M. Collins,

Registratur: M. Siekierzyńska, Amministratriċi,

wara li rat il-proċedura bil-miktub u wara s-seduta tat-28 ta' Ġunju 2022,

wara li kkunsidrat l-osservazzjonijiet ipprezentati:

- għall-Prokuratura Okręgowa w Warszawie, irrappreżentat minn S. Bańko, M. Dubowski u A. Reczka,
- għal YP, irrappreżentat minn S. Domaradzki, advokat,
- għall-Gvern Pollakk, irrappreżentat minn B. Majczyna, K. Straś u S. Żyrek, bħala aġenti,
- għall-Gvern Belġjan, irrappreżentat minn M. Jacobs, C. Pochet u L. Van den Broeck, bħala aġenti,
- għall-Gvern Daniż, irrappreżentat minn J. Farver Kronborg, J. Nymann-Lindegren, V. Pasternak Jørgensen u M. Søndahl Wolff, bħala aġenti,
- għall-Gvern tal-Pajjiżi l-Baxxi, irrappreżentat minn M. K. Bulterman, M. A. M. de Ree u C. S. Schillemans, bħala aġenti,
- għall-Gvern Finlandiż, irrappreżentat minn H. Leppo, bħala aġent,
- għall-Gvern Svediz, irrappreżentat minn A. Runeskjöld u H. Shev, bħala aġenti,
- għall-Kummissjoni Ewropea, irrappreżentata minn K. Herrmann u P. J. O. Van Nuffel, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tal-15 ta' Diċembru 2022,

tagħti l-preżenti

Sentenza

- 1 It-talbiet għal deċiżjoni preliminari jirrigwardaw l-interpretazzjoni tal-Artikolu 2 u tat-tieni subparagrafu tal-Artikolu 19(1) TUE, tal-Artikolu 47 tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”) kif ukoll tal-prinċipju ta' supremazija tad-dritt tal-Unjoni, tal-prinċipju ta' kooperazzjoni leali, stabbilit fl-Artikolu 4(3) TUE, u tal-prinċipju ta' ċertezza legali.
- 2 Dawn it-talbiet tressqu, minn naħa, fil-kuntest ta' proċeduri kriminali mibdija mill-Prokuratura Okręgowa w Warszawie (l-Uffiċċju tal-Prosekutur Reġjonali ta' Varsavja, il-Polonja) kontra YP *et* fir-rigward ta' diversi reati u, min-naħa l-oħra, fil-kuntest ta' proċedura bejn dan l-istess uffiċċju tal-prosekutur reġjonali u M. dwar il-ħolqien ta' ipoteka mandatorja fuq proprjetà immobbli ta' dan tal-aħħar.

Il-kuntest ġuridiku

Il-Kostituzzjoni

- 3 L-Artikolu 45(1) tal-Konstytucja Rzeczypospolitej Polskiej (il-Kostituzzjoni tar-Repubblika tal-Polonja) (iktar 'il quddiem il-“Kostituzzjoni”) jipprevedi li:

“Kull persuna għandha d-dritt għal smiġh xieraq u pubbliku, mingħajr dewmien eċċessiv, minn qorti kompetenti, indipendenti u imparzjali.”

- 4 Skont l-Artikolu 179 tal-Kostituzzjoni, il-President tar-Repubblika għandu jahtar lill-imħallfin, fuq proposta tal-Krajowa Rada Sądownictwa (il-Kunsill Nazzjonali tal-Ġudikatura, il-Polonja) (iktar 'il quddiem il-“KRS”), għal żmien indeterminat.

- 5 L-Artikolu 180 tal-Kostituzzjoni jistabbilixxi li:

“1. L-imħallfin ma jistgħux jitneħħew.

2. Imħallf ma jistax jitkeċċa, jiġi sospiż mill-funzjonijiet tiegħu, imċaqtaq għal ġurisdizzjoni oħra jew funzjoni oħra kontra r-rieda tiegħu ħlief skont deċiżjoni ġudizzjarja u biss f'każijiet previsti mil-liġi.

[...]”

- 6 L-Artikolu 181 tal-Kostituzzjoni jipprevedi li:

“Imħallf jista' jinżamm responsabbli kriminalment jew titneħħielu l-libertà biss bil-kunsens minn qabel ta' qorti stabbilita bil-liġi. [...]”

Il-Liġi dwar il-Qorti Suprema

- 7 L-ustawa o Sądzie Najwyższym (il-Liġi dwar il-Qorti Suprema), tat-8 ta' Diċembru 2017 (Dz. U. tal-2018, punt 5), stabbilixxiet b'mod partikolari, fi ħdan is-Sąd Najwyższy (il-Qorti Suprema, il-Polonja), awla ġdida msejha Izba Dyscyplinarna (l-Awla Dixxiplinari) (iktar 'il quddiem l-“Awla Dixxiplinari”) imsemmija fil-punt 5 tal-Artikolu 3 ta' din il-liġi.

- 8 L-ustawa o zmianie ustawy – Prawo o ustroju sądów powszechnych, ustawy o Sądzie Najwyższym oraz niektórych innych ustaw (il-Liġi li Temenda l-Liġi Dwar l-Organizzazzjoni tal-Qrati Ordinarji, il-Liġi dwar il-Qorti Suprema u Ċerti Liġijiet Oħra), tal-20 ta' Diċembru 2019 (Dz. U. tal-2020, punt 190), li dahlet fis-seħħ fl-14 ta' Frar 2020, emendat il-Liġi dwar il-Qorti Suprema, b'mod partikolari billi inkludiet punt 1a ġdid fl-Artikolu 27(1) ta' din l-aħħar liġi.

- 9 Skont l-Artikolu 27(1) tal-Liġi dwar il-Qorti Suprema kif emendata:

“Il-kawzi li ġejjin huma ta' kompetenza tal-Awla Dixxiplinari:

- 1) il-kawzi dixxiplinari:

[...]

b) eżaminati mis-[Sąd Najwyższy (il-Qorti Suprema)] fir-rigward tal-proċeduri dixxiplinari mmexxija taht il-liġijiet li ġejjin:

[...]

– [l-ustawa – Prawo o ustroju sądów powszechnych (il-Liġi Dwar l-Organizzazzjoni tal-Qrati Ordinarji), tas-27 ta' Lulju 2001, (Dz. U. tal-2001, Nru 98, punt 1070)],

– [...]

[...]

1a) kawzi relatati ma' awtorizzazzjoni sabiex jinbdew proċeduri kriminali kontra mħallfin, imħallfin apprendisti, prosekuturi u prosekuturi assoċjati jew sabiex dawn jitqiegħdu f'detenzjoni provviżorja;

[...]"

Il-Liġi Dwar il-Qrati Ordinarji

10 L-Artikolu 41b tal-Liġi war l-Organizzazzjoni tal-Qrati Ordinarji, imsemmija fil-punt 9 ta' din is-sentenza, kif emendata bil-Liġi tal-20 ta' Diċembru 2019, imsemmija fil-punt 8 ta' din is-sentenza (iktar 'il quddiem il-“Liġi dwar il-Qrati Ordinarji”), jistabbilixxi li:

“1. L-awtorità kompetenti sabiex teżamina lment jew talba dwar l-attività ta' qorti għandu jkun il-president ta' dik il-qorti.

[...]

3. L-awtorità kompetenti sabiex teżamina lment dwar l-attività tal-President tas-[Sąd Rejonowy (il-Qorti Distrettwali, il-Polonja)], tal-president tas-[Sąd Okręgowy (il-Qorti Reġjonali, il-Polonja)] jew tal-President tas-[Sąd Apelacyjny (il-Qorti tal-Appell, il-Polonja)] għandu jkun il-President tas-[Sąd Okręgowy (il-Qorti Reġjonali)], il-President tas-[Sąd Apelacyjny (il-Qorti tal-Appell)] u l-[KRS] rispettivament.”

11 L-Artikolu 42a tal-Liġi dwar il-Qrati Ordinarji jgħid li:

“1. Fil-kuntest tal-attivitajiet tal-qrati jew tal-organi tal-qrati, ma għandux ikun permissibbli li titqiegħed f'dubju l-leġittimità [tal-qrati], tal-organi kostituzzjonali tal-Istat jew tal-organi responsabbli għar-reviżjoni u għall-protezzjoni tal-liġi.

2. Qorti ordinarja jew awtorità oħra ma tistax tistabbilixxi jew tevalwa l-legalità tal-ħatra ta' mħallf jew tas-setgħa ta' eżerċizzju ta' funzjonijiet fil-qasam tal-amministrazzjoni tal-gustizzja li joriġina minn dik il-ħatra.”

12 L-Artikolu 47a(1) ta' din il-liġi jipprevedi li:

“Il-kawzi għandhom jiġu assenjati lill-imħallfin u lill-imħallfin apprendisti b'mod aleatorju skont kategoriji speċifiċi ta' kawzi, hlief meta l-kawzi jiġu assenjati lil imħallf tal-għassa.”

13 Skont l-Artikolu 47b tal-imsemmija liġi:

“1. Il-bidla fil-kompożizzjoni ta’ qorti hija ammessa biss jekk din ma tkunx tista’ tittratta l-kawża fil-kompożizzjoni attwali tagħha jew jekk ikun jeżisti ostakolu fit-tul għat-trattament tal-kawża fil-kompożizzjoni attwali tagħha. Id-dispożizzjonijiet tal-Artikolu 47a għandhom japplikaw *mutatis mutandis*.

[...]

3. Id-deċiżjonijiet imsemmija [fil-paragrafu 1] [...] għandhom jittiehdu mill-President tal-qorti jew minn imħallef mahtur minnu.”

14 L-Artikolu 80 tal-Liġi dwar il-Qrati Ordinarji jipprevedi li:

“1. Imħallfin jistgħu jiġu arrestati jew ikunu s-sugġett għal proċeduri kriminali biss bl-awtorizzazzjoni tal-qorti dixxiplinari li jkollha kompetenza. [...]

[...]

2c. Il-qorti dixxiplinari għandha tadotta deċiżjoni li tawtorizza l-bidu ta’ proċeduri kriminali kontra mħallef jekk is-suspetti kontrih jkunu ssustanzjati biżżejjed. Id-deċiżjoni għandha tistabbilixxi l-awtorizzazzjoni sabiex jinbdew proċeduri kriminali kontra l-imħallef u għandha taġti r-raġunijiet li fuqhom tkun ibbażata.

[...]”

15 L-Artikolu 107(1) ta’ din il-liġi huwa fformulat kif ġej:

“Imħallef għandu jkun responsabbli, fil-livell dixxiplinari, għal ksur ta’ obbligi professjonali (nuqqasijiet dixxiplinari), inklużi każijiet ta’:

[...]

2) atti jew ommissjonijiet ta’ natura li jipprevjenu jew jimminaw serjament il-funzjonament ta’ awtorità ġudizzjarja;

3) atti li jixhtu dubji dwar l-eżistenza ta’ relazzjoni ta’ impjeg ta’ mħallef, l-effettività tal-hatra ta’ mħallef jew tal-legittimità ta’ organu kostituzzjonali tar-Repubblika tal-Polonja;

[...]”

16 Abbażi tal-Artikolu 110(2a) tal-imsemmija liġi:

“[...] Fil-kawzi msemmija fl-Artikolu 80 [...], il-qorti li jkollha kompetenza għandha tkun, fl-ewwel istanza, is-[Sąd Najwyższy (il-Qorti Suprema)], ippresjeduta minn imħallef wieħed tal-Awla Dixxiplinari u, fit-tieni istanza, is-[Sąd Najwyższy (il-Qorti Suprema)], ippresjeduta minn kulleġġ ġudikanti ta’ tliet imħallfin tal-Awla Dixxiplinari.”

17 L-Artikolu 129(1) sa (3) ta' din il-liġi jgħid li:

“1. Il-qorti dixxiplinari tista' tissospendi mħallef li kontra tiegħu jkunu nbdew proċeduri dixxiplinari [...] u tista' wkoll tagħmel hekk jekk tadotta riżoluzzjoni li tippermetti li l-imħallef jinżamm kriminalment responsabbli.

2. Jekk il-qorti dixxiplinari tadotta riżoluzzjoni li tippermetti li mħallef jinżamm kriminalment responsabbli għal reat deliberat prosegwibbli b'akkuża pubblika, hija għandha tissospendi *ex officio* lill-imħallef mill-funzjonijiet tiegħu.

3. Il-qorti dixxiplinari, meta tissospendi mħallef mill-funzjonijiet tiegħu, għandha tnaqqas l-ammont tar-remunerazzjoni tiegħu b'bejn 25 % u 50 % sakemm iddum dik is-sospensjoni; [...]”

Il-Kodiċi Kriminali

18 L-Artikolu 241(1) tal-kodeks karny (il-Kodiċi Kriminali) jipprovdi li “kull min jippubblika, mingħajr awtorizzazzjoni, l-informazzjoni marbuta mal-investigazzjoni kriminali qabel ma din tiġi żvelata fil-proċedura ġudizzjarja, huwa sugġett għal multa, għal piena Komunitarja jew għal piena li ċċaħhad il-libertà sa sentejn”.

Il-Kodiċi ta' Proċedura Kriminali

19 L-Artikolu 439(1) tal-kodeks postępowania karnego (il-Kodiċi ta' Proċedura Kriminali) jgħid li:

“Irrispettivament mil-limiti tal-appell u l-aggravji tal-appell ipprezentati u mill-impatt tal-ksur fuq il-kontenut tad-deċiżjoni, il-qorti ta' appell għandha twarrab id-deċiżjoni appellata jekk:

1) persuna li ma mhijiex awtorizzata tiegħu deċiżjoni jew li ma tkunx tista' tagħmel hekk jew li hija eskluża tiegħu deċiżjoni skont l-Artikolu 40 kellha sehem fid-deċiżjoni;

2) il-kompożizzjoni tal-qorti ma kinitx skont il-liġi jew wiehed mill-membri tagħha ma kienx preżenti l-hin kollu waqt is-smiġh;

[...]”

Il-proċeduri fil-kawzi prinċipali u d-domandi preliminari

Il-Kawża C-615/20

20 Abbażi ta' att ta' akkuża, tas-7 ta' Frar 2017, maħruġ mill-Uffiċċju tal-Prosekutur Reġjonali ta' Varsavja, YP u tlettax-il akkużat ieħor huma akkużati quddiem is-Sąd Okręgowy w Warszawie (il-Qorti Reġjonali ta' Varsavja, il-Polonja) għal sensiela ta' reati li kkawżaw dannu lil 229 vittma. Din il-kawża giet assenjata lil kulleġġ ġudikanti b'imħallef uniku ta' din il-qorti, kompost mill-Imħallef I. T. Il-proċess fil-kawża prinċipali fih 197 volum u iktar minn mitt seduta nżammu diġà quddiem dan l-imħallef, li matulhom instemgħu l-akkużati, il-vittmi u iktar minn 150 xhud. Fil-jum tat-tressiq tat-talba għal deċiżjoni preliminari fil-Kawża C-615/20, il-proċedura kienet qiegħda toqrob il-fażi finali tagħha, peress li kien għad iridu jinstemgħu ftit xhieda u esperti biss.

- 21 Fl-14 ta' Frar 2020, il-Prokuratura Krajowa Wydział Spraw Wewnętrznych (l-Uffiċċju tal-Prosektur Nazzjonali, Sezzjoni tal-Affarijiet Interni, il-Polonja) ressaq quddiem l-Awla Dixxiplinari talba għal awtorizzazzjoni sabiex jinfetħu proċeduri kriminali kontra l-Imħallef I. T. talli “fit-18 ta' Diċembru 2017, f'Varsavja, bħala uffiċjal tal-Istat [...] naqas pubblikament mid-dmirijiet speċifiċi għall-funzjoni tiegħu [...] u [eċċeda] il-kompetenzi tiegħu [...], sa fejn awtorizza rappreżentanti tal-mezzi ta' komunikazzjoni jirrekordjaw immaġni u hsejjes matul is-seduta quddiem is-[Sąd Okręgowy w Warszawie (il-Qorti Reġjonali ta' Varsavja)] fil-kawża [...] kif ukoll matul l-għoti tad-deċiżjoni f'din il-kawża u l-espożizzjoni orali tal-motivi tagħha u sa fejn, b'dan il-mod, żvela lil persuni mhux awtorizzati, mingħajr il-kunsens legalment meħtieġ tal-persuna awtorizzata, informazzjoni li toriġina mill-proċedura istruttoria tal-Uffiċċju tal-Prosektur Reġjonali ta' Varsavja fil-kawża [...], liema informazzjoni huwa kien kiseb fl-eżerċizzju tal-funzjonijiet tiegħu, u, konsegwentement, sa fejn aġixxa għad-detriment tal-interess pubbliku, li jikkostitwixxi reat fis-sens tal-Artikolu 231(1) tal-Kodiċi Kriminali, moqri flimkien mal-Artikolu 266(2), mal-Artikolu 241(1) u mal-Artikolu 11(2) ta' dan l-istess kodici”.
- 22 Fid-9 ta' Ġunju 2020, l-Awla Dixxiplinari, li ddeċidiet fl-ewwel istanza b'kullegġ ġudikanti b'imħallef uniku, ma laqgħetx din it-talba. Fuq appell tal-Uffiċċju tal-Prosektur Nazzjonali, din l-istess awla, li ddeċidiet fit-tieni istanza b'kullegġ ġudikanti bi tliet imħallfin, awtorizzat, permezz ta' riżoluzzjoni tat-18 ta' Novembru 2020 (iktar 'il quddiem ir-“riżoluzzjoni kontenzjuża”), il-ftuħ ta' proċeduri kriminali kontra l-Imħallef I. T., issospendietu mill-funzjonijiet tiegħu u naqqset l-ammont tar-remunerazzjoni tiegħu b'25 % għat-tul ta' din is-sospensjoni.
- 23 Il-qorti tar-rinviju, li hija l-kullegġ ġudikanti tas-Sąd Okręgowy w Warszawie (il-Qorti Reġjonali ta' Varsavja) attwalment responsabbli għall-proċeduri kriminali msemmija fil-punt 20 ta' din is-sentenza u li fi hndanha l-Imħallef I. T. ipogġi bħala imħallef uniku, tirrileva li r-riżoluzzjoni kontenzjuża hija ta' natura li tista' tostakola lil dan il-kullegġ ġudikanti milli jkompli din il-proċedura.
- 24 Huwa f'dawn iċ-ċirkustanzi li s-Sąd Okręgowy w Warszawie (il-Qorti Reġjonali ta' Varsavja) iddeċidiet li tissospendi l-proċeduri quddiemha u li tagħmel lill-Qorti tal-Gustizzja d-domandi preliminari li ġejjin:
- “1) Id-dritt tal-Unjoni, b'mod partikolari l-Artikolu 47 tal-[Karta] u d-dritt sancit fih għal rimedju ġudizzjarju effettiv kif ukoll id-dritt għal smiġħ ġust u pubbliku tal-kawża f'terminu raġonevoli minn qorti indipendenti u imparzjali stabbilita minn qabel bil-liġi, għandu jiġi interpretat fis-sens li jipperkludi d-dispożizzjonijiet tad-dritt nazzjonali stabbiliti fid-dettall fil-punti 2 u 3 ta' dawn id-domandi, jiġifieri [l-Artikolu 80, l-Artikolu 110(2a) u l-Artikolu 129 tal-Liġi dwar il-Qrati Ordinarji] u l-punt 1a tal-Artikolu 27(1) tal-[Liġi dwar il-Qorti Suprema], li jippermettu lill-[Awla Dixxiplinari] tneħhi l-immunità lil imħallef u tissospendih mill-funzjonijiet tiegħu, u għaldaqstant tipproċedi bit-tneħhija effettiva tal-imħallef mit-teħid ta' deċiżjoni ta' kawzi assenjati lilu, fejn:
- a) l-[Awla Dixxiplinari] ma hijiex 'qorti' fis-sens tal-Artikolu 47 tal-Karta, tal-Artikolu 6 [tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali, iffirmata f'Ruma fl-4 ta' Novembru 1950] u tal-Artikolu 45(1) tal-[Kostituzzjoni] (sentenza tad-19 ta' Novembru 2019, A. K. *et* (Indipendenza tal-Awla Dixxiplinari tal-Qorti Suprema), C-585/18, C-624/18 u C-625/18, EU:C:2019:982);
- b) il-membri tal-[Awla Dixxiplinari] għandhom rabtiet partikolarment qawwija mas-setgħa leġiżlattiva u eżekuttiva (digriet tat-8 ta' April 2020, Il-Kummissjoni vs Il-Polonja, C-791/19 R, EU:C:2020:277);

- c) ir-Repubblika tal-Polonja hija obbligata tissospendi l-applikazzjoni ta' ċerti dispożizzjonijiet tal-[Liġi dwar il-Qorti Suprema] li jirrigwardaw l-[Awla Dixxiplinari] u li tiegħaf milli tibgħat kawzi pendenti quddiem din l-awla għal ezami minn kullegġ ġudikanti li ma jissodisfax ir-rekwiziti ta' indipendenza (digriet tat-8 ta' April 2020, Il-Kummissjoni vs Il-Polonja, C-791/19 R, EU:C:2020:277)?
- 2) Id-dritt tal-Unjoni, b'mod partikolari l-Artikolu 2 TUE u l-valur tal-istat tad-dritt li jinsab fih kif ukoll ir-rekwiziti ta' protezzjoni ġudizzjarja effettiva li jirriżultaw mit-tieni subparagrafu tal-Artikolu 19(1) TUE, għandu jiġi interpretat fis-sens li 'd-dispożizzjonijiet li jirregolaw is-sistema ta' mezzi dixxiplinari fil-każ ta' persuni li għandhom il-kompitu li jiġġudikaw' ikopru wkoll dispożizzjonijiet dwar il-prosekuzzjoni għal responsabbiltà kriminali jew iċ-ċaħda tal-libertà (detenzjoni) ta' mhallef ta' qorti nazzjonali, bħall-Artikolu 181 tal-[Kostituzzjoni] flimkien mal-Artikolu 80 u l-Artikolu 129 tal-[Liġi dwar il-Qrati Ordinarji], li skonthom:
- a) il-prosekuzzjoni għal responsabbiltà kriminali jew iċ-ċaħda tal-libertà (detenzjoni) ta' mhallef ta' qorti nazzjonali, bħala regola teħtieġ, fuq talba tal-prosekutur, awtorizzazzjoni mill-qorti dixxiplinari kompetenti;
 - b) il-qorti dixxiplinari, meta tippermetti l-prosekuzzjoni għal responsabbiltà kriminali jew iċ-ċaħda tal-libertà (detenzjoni) ta' mhallef ta' qorti nazzjonali, tista' (u f'xi każijiet għandha l-obbligu) tissospendi lill-imhallef mill-funzjonijiet tiegħu;
 - c) meta tissospendi lil imhallef tal-qorti nazzjonali mill-funzjonijiet tiegħu, il-qorti dixxiplinari fl-istess waqt ikollha l-obbligu li tnaqqas ir-remunerazzjoni ta' dak l-imhallef, sal-limitu ddefinit permezz ta' dawn id-dispożizzjonijiet, għaż-żmien tas-sospensjoni?
- 3) Id-dritt tal-Unjoni, b'mod partikolari d-dispożizzjonijiet imsemmija fid-domanda 2, għandu jiġi interpretat fis-sens li dawn jipprekludu regoli ta' Stat Membru, bħall-Artikolu 110(2a) tal-[Liġi dwar il-Qrati Ordinarji] u l-punt 1a tal-Artikolu 27(1) tal-[Liġi dwar il-Qorti Suprema], li skonthom il-kawzi dwar l-awtorizzazzjoni għall-prosekuzzjoni għal responsabbiltà kriminali jew iċ-ċaħda tal-libertà (detenzjoni) ta' mhallef ta' qorti nazzjonali jaqgħu, kemm fl-ewwel kif ukoll fit-tieni istanza, taħt il-kompetenza esklużiva tal-korp, bħall-Awla Dixxiplinari, li jieħu inkunsiderazzjoni (b'mod individwali jew kongunt), li:
- a) l-istabbiliment tal-Awla Dixxiplinari ikkoincida mal-bidla fir-regoli għall-ħatra tal-membri tal-korp, bħall-[KRS], li jipparteċipa fil-proċess ta' ħatra tal-imħallfin, u li fuq proposta tiegħu ġew maħtura l-membri kollha tal-Awla Dixxiplinari;
 - b) il-legiżlatur nazzjonali eskluda l-possibbiltà li jiġu ttrasferiti għall-Awla Dixxiplinari mħallfin ta' qorti nazzjonali tal-aħħar istanza, [bħas-Sąd Najwyższy (il-Qorti Suprema)], li fl-istrutturi tagħha topera din l-awla, b'mod li fl-Awla Dixxiplinari jista' jkun hemm biss il-membri l-ġodda maħtura fuq proposta tal-KRS fil-kompożizzjoni mibdula tiegħu;
 - c) l-Awla Dixxiplinari hija kkarakterizzata minn livell partikolarment għoli ta' awtonomija fi ħdan [is-Sąd Najwyższy (il-Qorti Suprema)];
 - d) [is-Sąd Najwyższy (il-Qorti Suprema)], fis-sentenzi mogħtija b'eżekuzzjoni tas-sentenza tad-19 ta' Novembru 2019, A. K. *et* (Indipendenza tal-Awla Dixxiplinari tal-Qorti Suprema) (C-585/18, C-624/18 u C-625/18, EU:C:2019:982), ikkonfermat li l-KRS fil-kompożizzjoni mibdula tiegħu ma huwiex korp indipendenti mis-setgħa legiżlattiva u dik eżekuttiva, u li l-Awla Dixxiplinari ma hijiex 'qorti' fis-sens tal-Artikolu 47 tal-Karta, tal-Artikolu 6 tal-[Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali] u tal-Artikolu 45(1) tal-[Kostituzzjoni];

- e) it-talba għal awtorizzazzjoni għall-prosekuzzjoni għal responsabbiltà kriminali jew iċ-ċaħda tal-libertà (detenzjoni) ta' mhallef ta' qorti nazzjonali toriġina, bħala prinċipju, mill-prosekutur, li bħala superjur ġerarkiku għandu korp tas-setgħa eżekuttiva, bħall-Ministru għall-Ġustizzja, li jista' jagħti lill-prosekutur struzzjonijiet vinkolanti dwar il-kontenut tal-attivitajiet proċesswali, u fl-istess waqt il-membri tal-Awla Dixxiplinari u l-KRS fil-kompożizzjoni mibdula juru, kif ikkonstatat [is-Sąd Najwyższy (il-Qorti Suprema)] fil-ġurisprudenza msemmija fil-punt 2d, rabtiet partikolarment qawwiya mas-setgħa leġislattiva u eżekuttiva, u fid-dawl ta' dan l-Awla Dixxiplinari ma tistax titqies bħala terza persuna fil-konfront tal-partijiet fil-kawża;
- f) ir-Repubblika tal-Polonja kienet obbligata tissospendi l-applikazzjoni ta' ċerti dispożizzjonijiet tal-[Liġi dwar il-Qorti Suprema] li jirrigwardaw l-Awla Dixxiplinari u li tiegħaf milli tibgħat kawzi pendenti quddiem din l-awla għal eżami minn kompożizzjoni li ma tissodisfax ir-rekwiziti ta' indipendenza, skont id-digriet tat-8 ta' April 2020, Il-Kummissjoni vs Il-Polonja (C-791/19 R, EU:C:2020:277)?
- 4) Fil-każ li tingħata awtorizzazzjoni għall-prosekuzzjoni għal responsabbiltà kriminali u l-imhallef jiġi sospiż milli jwettaq il-funzjonijiet tiegħu u fl-istess waqt ir-remunerazzjoni tiegħu titnaqqas għaž-żmien ta' din is-sospensjoni, id-dritt tal-Unjoni, b'mod partikolari d-dispożizzjonijiet imsemmija fid-domanda 2 u l-prinċipji ta' supremazija, ta' kooperazzjoni leali msemmi fl-Artikolu 4(3) TFUE u ta' ċertezza legali, għandu jiġi interpretat fis-sens li jipprekludi l-għoti ta' saħħa vinkolanti lill-imsemmija awtorizzazzjoni, speċjalment fil-kuntest tas-sospensjoni ta' mhallef mill-funzjonijiet tiegħu, jekk din tkun ingħatat minn korp bħalma huwa l-Awla Dixxiplinari, li fil-konfront tiegħu:
- a) kull korp nazzjonali (fosthom il-qorti tar-rinviju li, fil-kulleġġ ġudikanti tagħha jinsab l-imhallef ikkonċernat minn din l-awtorizzazzjoni, kif ukoll korpi li għandhom kompetenza fil-qasam tal-ħatra u tal-bidla tal-kompożizzjoni tal-qorti nazzjonali) għandu l-obbligu li jinjora tali awtorizzazzjoni u li jippermetti lil imhallef ta' qorti nazzjonali li fil-konfront tiegħu ingħatat tali awtorizzazzjoni jagħmel parti mill-kulleġġ ġudikanti ta' din il-qorti;
- b) il-qorti li fil-kulleġġ ġudikanti tagħha jinsab l-imhallef ikkonċernat minn din l-awtorizzazzjoni, hija qorti stabbilita minn qabel bil-liġi, jew qorti indipendenti u imparzjali, u b'hekk tista' tiddeċiedi, bħala 'qorti', kwistjonijiet dwar l-applikazzjoni jew l-interpretazzjoni tad-dritt tal-Unjoni?"
- 25 Fl-osservazzjonijiet bil-miktub tagħhom, YP, l-Uffiċċju tal-Prosekutur Reġjonali ta' Varsavja u l-Kummissjoni Ewropea semmew li l-appell ipprezentat minn dan l-Uffiċċju tal-Prosekutur Reġjonali kontra d-deċiżjoni tar-rinviju fil-Kawża C-615/20 kien ġie miċhud permezz ta' digriet tal-24 ta' Frar 2021 tas-Sąd Apelacyjny w Warszawie (il-Qorti tal-Appell ta' Varsavja, il-Polonja), peress li din l-aħħar qorti qieset li r-risoluzzjoni kontenzjuża jista' ma jkollhiex in-natura ta' deċiżjoni ġudizzjarja għar-raġuni li ġiet adottata mill-Awla Dixxiplinari, li ma tikkostitwixx qorti indipendenti.

Il-Kawża C-671/20

- 26 L-Uffiċċju tal-Prosekutur Reġjonali ta' Varsavja akkuża lil M. b'diversi reati, b'mod partikolari dawk li naqas milli jirreġistra għal falliment ta' kumpannija, naqas milli jissodisfa t-talbiet tal-kredituri tagħha, naqas milli jirreġistra d-dikjarazzjonijiet finanzjarji ta' din l-istess kumpannija u wettaq frodi bankarja.

- 27 F'dan il-kuntest, il-prosekutur pubbliku ordna, permezz ta' deċiżjoni tad-9 ta' Ġunju 2020, il-holqien ta' ipoteka mandatorja fuq proprjetà immobbli ta' M. u ta' martu, sabiex jiġi ggarantit il-ħlas ta' multa eventwali u ta' spejjeż ġudizzjarji eventwali li għalihom seta' jiġi kkundannat M. Dan tal-aħħar ippreżenta rikors kontra din id-deċiżjoni quddiem is-Saġd Okręgowy w Warszawie (il-Qorti Reġjonali ta' Varsavja), qorti li fi hdanha l-kawża marbuta ma' dan ir-rikors ġiet assenjata lill-Imħallef I. T.
- 28 Wara l-adozzjoni tar-risoluzzjoni kontenzjuża li ssospendiet b'mod partikolari lill-Imħallef I. T. mill-funzjonijiet tiegħu, il-President tas-Saġd Okręgowy w Warszawie (il-Qorti Reġjonali ta' Varsavja), abbażi tal-Artikolu 47(1) u (3) tal-Liġi dwar il-Qrati Ordinarji, ta, fl-24 ta' Novembru 2020, digriet li permezz tiegħu huwa inkariga lill-Presidenta tas-Sezzjoni li fiha kien ipogġi l-Imħallef I. T. sabiex tibdel il-kompożizzjoni tal-kulleġġ ġudikanti fil-kawzi li kienu ġew assenjati lil dan l-Imħallef, bl-eċċezzjoni tal-kawża li fiha l-imsemmi Imħallef I. T. kien adixxa lill-Qorti tal-Ġustizzja bit-talba għal deċiżjoni preliminari li hija s-sugġett tal-Kawża C-615/20. Konsegwentement, din il-Presidenta ta' Sezzjoni adottat, billi użat għodda informatika u konformement mad-dispożizzjonijiet tal-Artikolu 47 u tal-Artikolu 47b(3) tal-Liġi dwar il-Qrati Ordinarji, digriet li jipproċedi għall-assenjazzjoni mill-ġdid tal-kawzi inizjalment assenjati lill-Imħallef I. T., fosthom il-kawża msemmija fil-punt 27 ta' din is-sentenza.
- 29 Skont il-qorti tar-rinviju, jiġifieri kulleġġ ġudikanti ieħor b'imħallef uniku tas-Saġd Okręgowy w Warszawie (il-Qorti Reġjonali ta' Varsavja) li lilu ġiet assenjata din il-kawża, din is-suċċessjoni ta' avvenimenti tixhed li l-President ta' din il-qorti rrikonossa li r-risoluzzjoni kontenzjuża kellha saħħa vinkolanti billi qies li s-sospensjoni tal-funzjonijiet tal-Imħallef I. T. kienet tipprekludi li l-imsemmija kawża tiġi eżaminata minn dan l-imħallef jew li kien jeżisti ostakolu fit-tul għal tali eżami, fis-sens tal-Artikolu 47b(1) tal-Liġi dwar il-Qrati Ordinarji.
- 30 Huwa f'dawn iċ-ċirkustanzi li s-Saġd Okręgowy w Warszawie (il-Qorti Reġjonali ta' Varsavja) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- “1) Id-dritt tal-Unjoni – b'mod speċifiku l-Artikolu 2 TUE flimkien mal-valur tal-istat tad-dritt espress fih, it-tieni subparagrafu tal-Artikolu 19(1) TUE kif ukoll il-prinċipji ta': supremazija, kooperazzjoni leali u ċertezza legali – għandu jiġi interpretat fis-sens li jipprekludi l-applikazzjoni ta' leġiżlazzjoni ta' Stat Membru, bħall-Artikolu 41b(1) u (3) tal-[Liġi dwar il-Qrati Ordinarji], b'tali mod li president ta' qorti jista' – minn rajh u mingħajr kontroll ġudizzjarju – jiddeċiedi li jbidel il-kompożizzjoni tal-qorti b'riżultat tal-għoti minn awtorità, bħall-[Awla Dixxiplinari], ta' awtorizzazzjoni għal prosekuzzjoni għal responsabbiltà kriminali ta' mhallef li jagħmel parti mill-kompożizzjoni tal-qorti oriġinarjament maħtura [l-imħallef tas-Saġd Okręgowy [il-Qorti Reġjonali]], liema deċiżjoni tikkomporta s-sospensjoni mandatorja ta' dan l-imħallef mill-funzjonijiet tiegħu, li tinkludi, b'mod partikolari, projbizzjoni ta' tali mhallef milli jpoġġi fil-formazzjonijiet ġudikanti għal kawzi assenjati lillu, inklużi wkoll dawk il-kawzi assenjati lillu qabel l-għoti tal-imsemmija awtorizzazzjoni?
- 2) Id-dritt tal-Unjoni – b'mod partikolari d-dispożizzjonijiet iċċitati fl-ewwel domanda – għandu jiġi interpretat fis-sens li jipprekludi:
- a) leġiżlazzjoni ta' Stat Membru, bħall-Artikolu 42a(1) u (2) kif ukoll il-punt 3 tal-Artikolu 107(1) [tal-Liġi dwar il-Qrati Ordinarji], li tipprojbixxi lil qorti nazzjonali milli tevalwa – meta tistharreg jekk l-istess qorti tissodisfax ir-rekwiziti stabbiliti minn qabel bis-saħħa tal-liġi – is-saħħa vinkolanti u ċ-ċirkustanzi legali tal-awtorizzazzjoni

tal-[Awla Dixxiplinari], imsemmija fl-ewwel domanda, li huma r-raġuni diretta wara l-bidla fil-kompożizzjoni tal-qorti, li fl-istess waqt tipprevedi li tali tentattiv ta' eżami huwa l-bażi tar-responsabbiltà dixxiplinari tal-imħallef?

b) ġurisprudenza ta' organu nazzjonali bħat-Trybunał Konstytucyjny [il-Qorti Kostituzzjonali, il-Polonja], li skontha l-atti tal-organi nazzjonali, bħall-[President tar-Repubblika] u l-[KRS], fir-rigward tal-ħatra ta' persuni fi ħdan organu bħall-[Awla Dixxiplinari], ma humiex sugġetti għal kontroll ġudizzjarju, inkluż il-kontroll mill-perspettiva tad-dritt tal-Unjoni – irrispettivament mill-gravità u l-livell tal-ksur – u l-att ta' ħatra ta' persuni fil-kariga ta' mħallef huwa ta' natura definittiva u irrevokabbli?

3) Id-dritt tal-Unjoni – b'mod partikolari d-dispożizzjonijiet iċċitati fl-ewwel domanda – għandu jiġi interpretat fis-sens li jipperkludi l-attribuzzjoni ta' saħħa vinkolanti għall-awtorizzazzjoni, imsemmija fl-ewwel domanda, b'mod partikolari fir-rigward tas-sospensjoni ta' mħallef mill-funzjonijiet tiegħu, fid-dawl tal-fatt li din tkun inġerata minn organu, bħall-[Awla Dixxiplinari], bil-konsegwenza li:

a) l-organi kollha tal-Istat (inkluża l-qorti tar-rinviju, kif ukoll l-organi li għandhom kompetenza biex jikkostitwixxu u jibdli l-kompożizzjoni ta' qorti nazzjonali, b'mod partikolari l-president ta' qorti) għandhom obbligu jinjoraw din l-awtorizzazzjoni u jippermettu lill-imħallef tal-qorti nazzjonali, li fil-konfront tiegħu nġerata din l-awtorizzazzjoni, li jpoġġi fil-kulleġġ ġudikanti ta' din il-qorti;

b) qorti, li fil-kompożizzjoni tagħha ma jpoġġix l-imħallef originarjament maħtur biex jisma' l-kawża – sempliċement minħabba li dan l-imħallef huwa sugġett għall-imsemmija awtorizzazzjoni – ma hijiex qorti preċedentement ikkostitwita bis-saħħa ta' liġi u għaldaqstant ma tistax tiddeċiedi bħala 'qorti' kwistjonijiet dwar l-applikazzjoni jew l-interpretazzjoni tad-dritt tal-Unjoni?

4) Il-fatt li l-[Awla Dixxiplinari] u t-Trybunał Konstytucyjny [il-Qorti Kostituzzjonali] ma jggarantixxux protezzjoni ġudizzjarja effettiva fid-dawl tan-nuqqas ta' indipendenza u tal-ksur ikkonstatat tad-dispożizzjonijiet dwar il-ħatra tal-membri tagħhom huwa rilevanti għar-risposti għad-domandi magħmula iktar 'il fuq?"

Il-proċedura quddiem il-Qorti tal-Ġustizzja

31 Iż-żewġ kulleġġi ġudikanti distinti tas-Sąd Okręgowy w Warszawie (il-Qorti Reġionali ta' Varsavja) li pprezentaw dawn ir-rinviji għal deċiżjoni preliminari (iktar 'il quddiem il-“qrati tar-rinviju”) talbu li dawn jiġu sugġetti għall-proċedura mħaffa skont l-Artikolu 105 tar-Regoli tal-Proċedura tal-Qorti tal-Ġustizzja. Insostenn ta' dawn it-talbiet, il-qrati tar-rinviju argumentaw, essenzjalment, li l-użu ta' tali proċedura huwa ġġustifikat f'dan il-każ peress li r-risposti għad-domandi magħmula jista' jkollhom effett mhux biss fuq il-kompożizzjoni rispettiva tagħhom, iżda wkoll fuq is-sitwazzjoni ta' mħallfin oħra għajr l-Imħallef I. T. li fir-rigward tagħhom l-Awla Dixxiplinari ħadet jew għandha l-intenzjoni tadotta miżuri analogi għar-risoluzzjoni kontenzjuża.

32 L-Artikolu 105(1) tar-Regoli tal-Proċedura jipprovdi li, meta n-natura tal-kawża teziġi li tiġi ttrattata f'qasir żmien, il-President tal-Qorti tal-Ġustizzja jista', fuq talba tal-qorti tar-rinviju jew, f'każijiet eċċezzjonali, *ex officio*, u wara li jinstemgħu l-Imħallef Relatur u l-Avukat Ġenerali, jiddeċiedi li r-rinviju għal deċiżjoni preliminari għandu jiġi sugġett għal proċedura mħaffa.

- 33 Għandu jittfakkar li tali proċedura mhaffa tikkostitwixxi strument proċedurali intiż sabiex jirrispondi għal sitwazzjoni ta' urġenza straordinarja. Barra minn hekk, mill-ġurisprudenza tal-Qorti tal-Ġustizzja jsegwi wkoll li l-proċedura mhaffa tista' ma tiġix applikata meta l-applikazzjoni ta' tali proċedura tkun diffiċli minhabba n-natura sensitiva u kumplessa tal-problemi ġuridiċi mqajma minn kawża, b'mod partikolari meta ma jkunx jidher xieraq li titqassar il-fażi bil-miktub tal-proċedura quddiem il-Qorti tal-Ġustizzja (sentenza tas-6 ta' Ottubru 2021, W.Ż. (Awla ta' Stharriġ Straordinarju u Affarijiet Pubbliċi tal-Qorti Suprema – Ħatra), C-487/19, EU:C:2021:798, punt 104 u l-ġurisprudenza ċċitata).
- 34 F'dan il-każ, il-President tal-Qorti tal-Ġustizzja ddecieda, permezz ta' deċiżjonijiet tad-9 ta' Diċembru 2020 u tal-21 ta' Jannar 2021, wara li nstemgħu l-Imħallef Relatur u l-Avukat Ġenerali, li ma kienx hemm lok li jintlaqgħu t-talbiet imsemmija fil-punt 31 ta' din is-sentenza.
- 35 Fil-fatt, għalkemm id-domandi magħmula huma, ċertament, relatati ma' dispożizzjonijiet fundamentali tad-dritt tal-Unjoni, huma xorta waħda għandhom natura kumplessa u sensitiva u jaqgħu f'kuntest proċedurali nazzjonali li huwa stess huwa relattivament kumpless, b'tali mod li dawn ma jistgħux ikunu suġġetti għal proċedura li tidderoga mir-regoli ta' proċedura ordinarji. Barra minn hekk, ittiehed inkunsiderazzjoni wkoll il-fatt li kawzi oħra pendenti quddiem il-Qorti tal-Ġustizzja u li jqajmu kwistjonijiet analogi għal dawk magħmula f'dawn il-kawzi kienu diġà jinsabu fi stadji avanzati tal-proċedura.
- 36 Madankollu, fl-imsemmija deċiżjonijiet tad-9 ta' Diċembru 2020 u tal-21 ta' Jannar 2021, il-President tal-Qorti tal-Ġustizzja ddecieda li jissuġġetta dawn il-kawzi għal trattament prijoritarju skont l-Artikolu 53(3) tar-Regoli tal-Proċedura. Barra minn hekk, permezz ta' din l-istess deċiżjoni tal-21 ta' Jannar 2021, il-Kawzi C-615/20 u C-671/20 ġew magħquda għall-finijiet tal-fażijiet bil-miktub u orali tal-proċedura, kif ukoll tas-sentenza.
- 37 Fi tmiem il-fażi bil-miktub tal-proċedura f'dawn il-kawzi, dawn ġew sospizi, permezz ta' deċiżjoni tal-President tal-Qorti tal-Ġustizzja tat-28 ta' Ottubru 2021, sakemm tingħalaq il-fażi bil-miktub tal-proċedura fil-Kawża C-204/21, Il-Kummissjoni vs Il-Polonja (Indipendenza u ħajja privata tal-imħallfin), fid-dawl tar-rabtiet stretti li jeżistu bejn il-kwistjonijiet imqajma f'dawn it-tliet kawzi. Bħala konsegwenza tal-imsemmi għeluq, il-proċedura f'dawn il-kawzi magħquda tkompletat fit-23 ta' Frar 2022.

Fuq l-ammissibbiltà tat-talbiet għal deċiżjoni preliminari

- 38 Il-Gvern Pollakk u l-Uffiċċju tal-Prosekutur Reġjonali ta' Varsavja jsostnu li t-talbiet għal deċiżjoni preliminari huma inammissibbli għal diversi raġunijiet.
- 39 Fl-ewwel lok, huma jsostnu li, peress li l-proċeduri fil-kawża prinċipali huma rregolati esklużivament mid-dritt kriminali nazzjonali, li jaqa' taħt il-kompetenza esklużiva tal-Istati Membri, dawn il-proċeduri għandhom natura purament interna u ma għandhom ebda rabta mad-dispożizzjonijiet tad-dritt tal-Unjoni li huma s-suġġett tad-domandi magħmula lill-Qorti tal-Ġustizzja. Fir-rigward, b'mod partikolari, ta' att bħar-riżoluzzjoni kontenzjuża, mill-Artikolu 5 TUE u mill-Artikoli 3 u 4 TFUE jirriżulta li huma biss l-Istati Membri li għandhom jiddeciedu li jagħtu immunità minn proċeduri kriminali lill-imħallfin u, fl-affermattiv, li jiddeterminaw il-portata u l-proċedura ta' tneħħija eventwali ta' din l-immunità kif ukoll il-konsegwenzi marbuta ma' tali tneħħija tal-immunità.

- 40 F'dan ir-rigward, għandu jifakkar, minn naħa, li, għalkemm l-organizzazzjoni tal-ġustizzja fl-Istati Membri, b'mod partikolari, l-istituzzjoni, il-kompożizzjoni, il-kompetenzi u l-funzjonament tal-qrati nazzjonali, kif ukoll ir-regoli li jirregolaw il-proċess ta' haħtra tal-imħallfin jew ukoll dawk applikabbli għall-istatus tagħhom u għall-eżerċizzju tal-funzjonijiet tagħhom, b'haħs-sistema dixxiplinari applikabbli għal dawn tal-aħħar jew il-kundizzjonijiet li fihom l-immunità tista' titneħħa u l-funzjonijiet tagħhom jiġu sospiżi, jaqgħu taħt il-ġurisdiżżjoni tal-imsemmija Stati, dawn xorta huma obbligati, fl-eżerċizzju ta' din il-ġurisdiżżjoni, li josservaw l-obbligi li jirriżultaw, għalihom, mid-dritt tal-Unjoni u, b'mod partikolari, mill-Artikoli 2 u 19 TUE. (ara, f'dan is-sens, is-sentenzi tal-15 ta' Lulju 2021, *Il-Kummissjoni vs Il-Polonja (Sistema dixxiplinari tal-imħallfin)*, C-791/19, EU:C:2021:596, punti 56, 60 sa 62 u 95 kif ukoll il-ġurisprudenza ċċitata, u tat-22 ta' Frar 2022, RS (*Effett tad-deċiżjonijiet ta' qorti kostituzzjonali*), C-430/21, EU:C:2022:99, punt 38 kif ukoll il-ġurisprudenza ċċitata).
- 41 Min-naħa l-oħra, għandu jiġi kkonstatat li l-argumenti msemmija fil-punt 39 ta' din is-sentenza jirrigwardaw, essenzjalment, il-portata u, għaldaqstant, l-interpretazzjoni tad-dispożizzjonijiet tad-dritt tal-Unjoni li huma s-sugġett tad-domandi preliminari, kif ukoll l-effetti li jistgħu jirriżultaw minn dawn id-dispożizzjonijiet, fid-dawl, b'mod partikolari, tas-supremazija marbuta ma' dan id-dritt. Tali argumenti, li jikkonċernaw il-mertu tad-domandi magħmula, ma jistgħux għalhekk, min-natura tagħhom stess, iwasslu għall-inammissibbiltà tagħhom (ara, f'dan is-sens, is-sentenza tas-16 ta' Novembru 2021, *Prokuratura Rejonowa w Mińsku Mazowieckim et*, C-748/19 sa C-754/19, EU:C:2021:931, punt 54 kif ukoll il-ġurisprudenza ċċitata).
- 42 Fit-tieni lok, il-Gvern Pollakk u l-Uffiċċju tal-Prosekutur Reġjonali ta' Varsavja huma tal-fehma li t-talbiet għal deċiżjoni preliminari huma inammissibbli peress li r-risposti tal-Qorti tal-Ġustizzja għad-domandi magħmula ma humiex neċessarji għall-finijiet tal-eżitu tal-proċeduri fil-kawżi prinċipali u ma jistgħux, b'mod partikolari, iwasslu għal deċiżjonijiet li l-qrati tar-rinviju jistgħu jadottaw fil-kuntest ta' dawn il-proċeduri.
- 43 Skont il-Gvern Pollakk, la waħda u lanqas l-oħra minn dawn il-qrati ma huma, fil-fatt, f'pożizzjoni li jikkontestaw ir-riżoluzzjoni kontenzjuża. Barra minn hekk, anki jekk il-Qorti tal-Ġustizzja kellha tawtorizza lil waħda mill-imsemmija qrati tinjora din ir-riżoluzzjoni, dawn ma għandhom, fid-dritt nazzjonali, ebda bażi proċedurali li tippermettilhom, b'mod konkret, li jassenjaw mill-ġdid il-kawżi prinċipali lill-qorti inizjalment adita bihom.
- 44 Dan l-istess gvern iqis li d-domandi preliminari huma, fir-realtà, rilevanti biss fil-kuntest tal-proċeduri kriminali pendenti mibdija kontra l-Imħallef I.T. Dubji eventwali dwar l-interpretazzjoni tad-dispożizzjonijiet tad-dritt tal-Unjoni b'haħal dawk invokati mill-qrati tar-rinviju għandhom, fil-fatt, jiġu eżaminati fil-kuntest ta' dawn il-proċeduri kriminali, li fihom l-imħallef ikkonċernat għandu l-kwalità ta' parti, u mhux fil-kuntest tal-proċeduri fil-kawżi prinċipali li bihom huwa kien ġie inkarigat b'mod fortuwitu qabel is-sospensjoni tal-funzjonijiet tiegħu mir-riżoluzzjoni kontenzjuża. Waqt is-seduta quddiem il-Qorti tal-Ġustizzja, il-Gvern Pollakk sostna li din l-analiżi kienet ġiet, sadanittant, sostnuta mit-tagħlim li jirriżulta mill-punti 60 u 71 tas-sentenza tat-22 ta' Marzu 2022, *Prokurator Generalny et (Awla Dixxiplinari tal-Qorti Suprema – Haħtra)* (C-508/19, EU:C:2022:201).
- 45 Min-naħa tiegħu, l-Uffiċċju tal-Prosekutur Reġjonali ta' Varsavja jsostni, fir-rigward tal-proċedura prinċipali fil-Kawża C-615/20, li d-deċiżjoni ta' sospensjoni ta' din il-proċedura, ordnata mill-qorti tar-rinviju fl-imsemmija kawża, tipprekludi l-għeluq tal-imsemmija proċedura bl-għoti ta' sentenza, minn din il-qorti, fil-kulleġġ ġudikanti attwali tagħha, u li, fil-każ ta' nomina ta' kulleġġ ġudikanti ġdid, il-motiv ta' din is-sospensjoni ma jibqax jeżisti, peress li r-riżoluzzjoni kontenzjuża

tikkonċerna biss lill-Imħallef I. T. Fir-rigward tal-proċedura prinċipali fil-Kawża C-671/20, is-sospensjoni tal-funzjonijiet tal-Imħallef I. T. tikkostitwixxi ostakolu fit-tul għat-tkomplija tagħha, li gġustifika legittimament l-assenjazzjoni mill-ġdid tal-kawża marbuta ma' din il-proċedura, sabiex tiġi żgurata l-effikaċja tal-imsemmija proċedura b'rispett tad-drittijiet tal-partijiet fil-kawża kkonċernati.

- 46 F'dan ir-rigward, għandu madankollu jiġi rrilevat li ż-żewġ qorti tar-rinviju huma, f'dan il-każ, ikkonfrontati, fil-kuntest tal-proċeduri prinċipali li bihom huma aditi rispettivament, bi kwistjonijiet ta' natura proċedurali li għandhom jiġu deċiżi *in limine litis* u li s-soluzzjoni tagħhom tiddependi fuq interpretazzjoni tad-dispożizzjonijiet u tal-prinċipji tad-dritt tal-Unjoni li huma s-sugġett tad-domandi preliminari. Fil-fatt, fil-Kawża C-615/20, dawn id-domandi huma intiżi, essenzjalment, sabiex jiġi ddeterminat jekk, fid-dawl ta' dawn id-dispożizzjonijiet u prinċipji tad-dritt tal-Unjoni, l-Imħallef uniku li jifforma l-qorti tar-rinviju jibqax iġġustifikat li jkompli bl-eżami tal-kawża prinċipali minkejja r-risoluzzjoni kontenzjuża li ssospendietu mill-funzjonijiet tiegħu. Għal dak li jirrigwarda d-domandi tal-qorti tar-rinviju fil-Kawża C-671/20, dawn huma intiżi, essenzjalment, sabiex jiġi ddeterminat jekk, fid-dawl ta' dawn l-istess dispożizzjonijiet u prinċipji tad-dritt tal-Unjoni, il-qorti tar-rinviju f'din il-kawża tistax, mingħajr ma tirriskja li tistabbilixxi r-responsabbiltà dixxiplinari tal-imħallef uniku li jpoġġi fi hnda, tqis din ir-risoluzzjoni bhala nieqsa minn saħha vinkolanti, fatt li jkollu l-konsegwenza li hija ma jkollhiex bażi sabiex tiddeċiedi l-kawża prinċipali li giet assenjata lilha mill-ġdid wara l-imsemmija risoluzzjoni u jekk din il-kawża għandhiex, għaldaqstant, tiġi assenjata mill-ġdid lill-Imħallef inizjalment responsabbli għaliha.
- 47 Issa, kif jirriżulta mill-ġurisprudenza tal-Qorti tal-Ġustizzja, domandi preliminari intiżi, b'dan il-mod, sabiex jippermettu lil qorti tar-rinviju tiddeċiedi, *in limine litis*, diffikultajiet ta' natura proċedurali bhall dawk relatati mal-kompetenza tagħha sabiex tiegħu konjizzjoni ta' kawża pendenti quddiemha jew, ukoll, mal-effetti legali li għandhom jiġu rrikonnoxxuti jew le lil deċiżjoni ġudizzjarja li potenzjalment tostakola t-tkomplija tal-eżami ta' tali kawża mill-imsemmija qorti, huma ammissibbli skont l-Artikolu 267 TFUE (ara, f'dan is-sens, is-sentenzi tad-19 ta' Novembru 2019, A. K. *et* (Indipendenza tal-Awla Dixxiplinari tal-Qorti Suprema), C-585/18, C-624/18 u C-625/18, EU:C:2019:982, punti 100, 112 u 113 kif ukoll il-ġurisprudenza ċċitata; tas-6 ta' Ottubru 2021, W.Ż. (Awla ta' Stharriġ Straordinarju u Affarijiet Pubbliċi tal-Qorti Suprema – Hatra), C-487/19, EU:C:2021:798, punti 93 u 94, kif ukoll tas-16 ta' Novembru 2021, Prokuratura Rejonowa w Mińsku Mazowieckim *et*, C-748/19 sa C-754/19, EU:C:2021:931, punti 47 sa 49).
- 48 F'dan ir-rigward, għandu jiġi rrilevat li, b'differenza mill-kawża li tat lok għas-sentenza tat-22 ta' Marzu 2022, Prokurator Generalny *et* (Awla Dixxiplinari tal-Qorti Suprema – Hatra) (C-508/19, EU:C:2022:201), li għaliha rrefera l-Gvern Pollakk, il-proċeduri fil-kawzi prinċipali f'dawn il-kawzi magħquda huma totalment estranji għall-proċeduri kriminali mibdija kontra l-qorti tar-rinviju fil-Kawża C-615/20 u bl-ebda mod ma jikkostitwixxu aċcessorju, fis-sens tal-punt 71 ta' dik is-sentenza. Konsegwentement, it-tagħlim li jirriżulta mill-imsemmija sentenza ma jistax jiġi traspost għall-proċeduri prinċipali f'dawn il-kawzi.
- 49 Minn dak kollu li ntqal jirriżulta li dawn it-talbiet għal deċiżjoni preliminari huma ammissibbli.

Fuq id-domandi preliminari

Fuq l-ewwel sat-tielet domanda magħmula fil-Kawża C-615/20

- 50 Permezz tal-ewwel sat-tielet domanda tagħha, li għandhom jiġu eżaminati flimkien, il-qorti tar-rinviju fil-Kawża C-615/20 tistaqsi, essenzjalment, jekk l-Artikolu 2 TUE, it-tieni subparagrafu tal-Artikolu 19(1) TUE u l-Artikolu 47 tal-Karta għandhomx jiġu interpretati fis-sens li jipprekludu dispożizzjonijiet nazzjonali li jagħtu lil istanza, li l-indipendenza u l-imparzjalità tagħha ma humiex iggarantiti, il-kompetenza sabiex tawtorizza l-ftuħ ta' proċeduri kriminali kontra l-imħallfin tal-qorti ordinarji u, fil-każ ta' hruġ ta' tali awtorizzazzjoni, sabiex tissospendi l-funzjonijiet tal-imħallfin ikkonċernati u sabiex tnaqqas ir-remunerazzjoni tagħhom matul l-imsemmija sospensjoni.
- 51 F'dan ir-rigward, għandu jiġi rrilevat, qabelxejn, li, wara t-tressiq ta' dawn it-talbiet għal decizjoni preliminari, il-Qorti tal-Ġustizzja, adita mill-Kummissjoni b'rikors għal konstatazzjoni ta' nuqqas ta' twettiq ta' obbligu kontra r-Repubblika tal-Polonja, għandha, għar-raġunijiet esposti fil-punti 91 sa 103 tas-sentenza tal-5 ta' Ġunju 2023, Il-Kummissjoni vs Il-Polonja (Indipendenza u ħajja privata tal-imħallfin) (C-204/21, iktar 'il quddiem is-“sentenza Il-Kummissjoni vs Il-Polonja (Indipendenza u ħajja privata tal-imħallfin)”, EU:C:2023:442), u kif jirriżulta mill-punt 1 tad-dispożittiv ta' dik is-sentenza, taqta' u tiddeċiedi li, billi awtorizza lill-Awla Dixxiplinari, li l-indipendenza u l-imparzjalità tagħha ma humiex iggarantiti, tiddeċiedi kawzi li għandhom effett dirett fuq l-istatus u l-eżerċizzju tal-funzjonijiet ta' mhallef u ta' mhallef apprendist, bħal talbiet għal awtorizzazzjoni sabiex jinfethu proċeduri kriminali kontra mhallef u mhallef apprendisti, l-imsemmi Stat Membru naqas milli jwettaq l-obbligi tiegħu taht it-tieni subparagrafu tal-Artikolu 19(1) TUE.
- 52 B'mod partikolari, il-Qorti tal-Ġustizzja enfasizzat, fil-punt 101 tal-imsemmija sentenza, li s-sempliċi prospettiva, għall-imħallfin, li jinkorru r-riskju li awtorizzazzjoni sabiex jinfethu proċeduri kriminali kontribom tkun tista' tintalab u tinkiseb minn istanza li l-indipendenza tagħha ma tkunx iggarantita tista' taffettwa l-indipendenza tagħhom stess u li l-istess japplika fir-rigward tar-riskji li tali istanza tiddeċiedi dwar is-sospensjoni eventwali tagħhom mill-funzjonijiet tagħhom u ta' tnaqqis tar-remunerazzjoni tagħhom.
- 53 Fil-punt 102 tal-istess sentenza, il-Qorti tal-Ġustizzja fakkret li kienet diġà kkonstatat, fil-punt 112 tas-sentenza tagħha tal-15 ta' Lulju 2021, Il-Kummissjoni vs Il-Polonja (Sistema dixxiplinari tal-imħallfin) (C-791/19, EU:C:2021:596), li, għar-raġunijiet esposti fil-punti 89 sa 110 ta' dik l-aħhar sentenza, l-indipendenza u l-imparzjalità tal-Awla Dixxiplinari ma kinux iggarantiti.
- 54 Issa, f'dan il-każ, mid-decizjoni tar-rinviju jirriżulta li r-risoluzzjoni kontenzjuża li awtorizzat il-ftuħ ta' proċeduri kriminali kontra l-imħallef uniku li jifforma l-qorti tar-rinviju fil-Kawża C-615/20, jiġifieri qorti ordinarja li tista' tintalab tiddeċiedi, skont it-tieni subparagrafu tal-Artikolu 19(1) TUE, dwar kwistjonijiet marbuta mal-applikazzjoni jew mal-interpretazzjoni tad-dritt tal-Unjoni, u li ssospendiet l-imsemmi mhallef mill-funzjonijiet tiegħu filwaqt li naqqset ir-remunerazzjoni tiegħu, giet adottata abbażi tad-dispożizzjonijiet nazzjonali li l-Qorti tal-Ġustizzja, fis-sentenza Il-Kummissjoni vs Il-Polonja (Indipendenza u ħajja privata tal-imħallfin), qieset li jmorru kontra din id-dispożizzjoni tad-dritt tal-Unjoni sa fejn dawn jagħtu l-kompetenza sabiex jiġu adottati atti bħal din ir-risoluzzjoni lil istanza li l-indipendenza u l-imparzjalità tagħha ma humiex iggarantiti.

- 55 It-tagħlim li jinsab fil-punti 91 sa 103 tas-sentenza Il-Kummissjoni vs Il-Polonja (Indipendenza u l-ħajja privata tal-imħallfin), li fuqu hija bbażata l-konstatazzjoni ta' nuqqas ta' twettiq ta' obbligu fil-punt 1 tad-dispożittiv ta' dik is-sentenza, huwa għalhekk suffiċjenti sabiex tingħata risposta għall-ewwel sat-tielet domanda fil-Kawża C-615/20, mingħajr ma hemm bżonn, f'din il-kawża, li tingħata interpretazzjoni tal-Artikolu 2 TUE u tal-Artikolu 47 tal-Karta, u li jiġu eżaminati l-elementi ta' evalwazzjoni l-oħra msemmija fl-ewwel u fit-tielet domanda.
- 56 F'dan il-kuntest, għandu jifakkar ukoll li, abbażi tal-Artikolu 260(1) TFUE, jekk il-Qorti tal-Ġustizzja tikkonstata li Stat Membru naqas mill-obbligi tiegħu abbażi tat-Trattati, dan l-Istat Membru huwa obligat jieħu l-miżuri neċessarji għall-eżekuzzjoni tas-sentenza tal-Qorti tal-Ġustizzja, li jkollha l-awtorità ta' *res judicata* għall-punti ta' fatt u ta' liġi li jkunu ġew effettivament jew neċessarjament deċiżi mid-deċiżjoni gudiżzarja inkwistjoni (sentenza tal-10 ta' Marzu 2022, Grossmania, C-177/20, EU:C:2022:175, punt 35 u l-ġurisprudenza ċċitata).
- 57 Għalhekk, għalkemm l-awtoritajiet tal-Istat Membru kkonċernat li jipparteċipaw fl-eżerċizzju tas-setgħa leġislattiva huma obligati jemendaw id-dispożizzjonijiet nazzjonali li kienu s-suġġett ta' sentenza għal nuqqas ta' twettiq ta' obbligu b'mod li jirrenduhom konformi mar-rekwiżiti tad-dritt tal-Unjoni, il-qrati ta' dan l-Istat Membru għandhom, min-naħa tagħhom, l-obbligu li jiżguraw l-osservanza ta' dik is-sentenza fl-eżerċizzju tal-missjoni tagħhom, li jimplika, b'mod partikolari, li huma dawn il-qrati, skont l-awtorità li hija marbuta mal-imsemmija sentenza, li għandhom jieħdu inkunsiderazzjoni, jekk ikun hemm lok, l-elementi legali stabbiliti fiha bil-għan li jiddeterminaw il-portata tad-dispożizzjonijiet tad-dritt tal-Unjoni li dawn għandhom il-missjoni li japplikaw (sentenza tal-10 ta' Marzu 2022, Grossmania, C-177/20, EU:C:2022:175, punt 36 u l-ġurisprudenza ċċitata).
- 58 Mill-kunsiderazzjonijiet preċedenti jirriżulta li l-qorti tar-rinviju fil-Kawża C-615/20 hija, f'dan il-każ, mitluba tisset, fil-kawża prinċipali, il-konsegwenzi kollha li jirriżultaw mit-tagħlim tas-sentenza Il-Kummissjoni vs Il-Polonja (Indipendenza u ħajja privata tal-imħallfin) imsemmija fil-punti 51 u 55 ta' din is-sentenza.
- 59 Fid-dawl tal-kunsiderazzjonijiet kollha preċedenti, ir-risposta li għandha tingħata għall-ewwel sat-tielet domanda magħmula fil-Kawża C-615/20 hija li t-tieni subparagrafu tal-Artikolu 19(1) TUE għandu jiġi interpretat fis-sens li jipprekludi dispożizzjonijiet nazzjonali li jagħtu lil istanza li l-indipendenza u l-imparzjalità tagħha ma humiex iggarantiti, il-kompetenza sabiex tawtorizza l-ftuħ ta' proċeduri kriminali kontra mħallfin tal-qrati ordinarji u, fil-każ ta' ħruġ ta' tali awtorizzazzjoni, sabiex tissospendi l-funzjonijiet tal-imħallfin ikkonċernati u sabiex tnaqqas ir-remunerazzjoni tagħhom matul l-imsemmija sospensjoni.

Fuq ir-raba' domanda magħmula fil-Kawża C-615/20

- 60 Permezz tar-raba' domanda tagħha, il-qorti tar-rinviju fil-Kawża C-615/20 tistaqsi, essenzjalment, jekk it-tieni subparagrafu tal-Artikolu 19(1) TUE kif ukoll il-prinċipju ta' supremazija tad-dritt tal-Unjoni, il-prinċipju ta' kooperazzjoni leali stabbilit fl-Artikolu 4(3) TUE u l-prinċipju ta' certezza legali għandhomx jiġu interpretati fis-sens:
- minn naħa, li kullegġ ġudikanti ta' qorti nazzjonali, adit b'kawża u kompost minn Imħallef uniku li fil-konfront tiegħu istanza li l-indipendenza u l-imparzjalità tagħha ma humiex iggarantiti adottat riżoluzzjoni li tawtorizza l-ftuħ ta' proċeduri kriminali u li tordna s-sospensjoni tal-funzjonijiet tiegħu kif ukoll it-tnaqqis tar-remunerazzjoni tiegħu, huwa

gğustifikat li jeskludi l-applikazzjoni ta' tali riżoluzzjoni li tostakola l-eżerċizzju tal-kompetenza tiegħu f'dik il-kawża, u,

- min-naħa l-oħra, li l-korpi għudizzjarji kompetenti fil-qasam tad-determinazzjoni u tat-tibdil tal-kompożizzjoni tal-kulleġġi għudikanti ta' din il-qorti nazzjonali għandhom jeskludu wkoll l-applikazzjoni ta' din ir-riżoluzzjoni li tostakola l-eżerċizzju ta' din il-kompetenza mill-imsemmi kulleġġ għudikanti.
- 61 Skont ġurisprudenza stabbilita, il-prinċipju ta' supremazija tad-dritt tal-Unjoni jistabbilixxi l-preminenza ta' dan id-dritt fuq id-dritt tal-Istati Membri. Dan il-prinċipju għalhekk jirrikjedi li l-istanzi kollha tal-Istati Membri jagħtu effett sħiħ lid-diversi normi tal-Unjoni, filwaqt li d-dritt tal-Istati Membri ma jistax jaffettwa l-effett irrikonoxxut lil dawn in-normi fit-territorju tal-imsemmija Stati (sentenza tas-6 ta' Ottubru 2021, *W.Ż. (Awla ta' Stharriġ Straordinarju u Affarijiet Pubbliċi tal-Qorti Suprema – Ħatra)*, C-487/19, EU:C:2021:798, punt 156 kif ukoll il-ġurisprudenza ċċitata).
- 62 L-imsemmi prinċipju jimponi għalhekk, b'mod partikolari, fuq kull qorti nazzjonali li għandha tapplika, fil-kuntest tal-kompetenza tagħha, id-dispożizzjonijiet tad-dritt tal-Unjoni, l-obbligu li tiżgura l-effett sħiħ tar-rekwiżiti ta' dan id-dritt fit-tilwima li jkollha quddiemha billi jekk ikun hemm bżonn ma tapplikax, fuq awtorità tagħha stess, kull leġiżlazzjoni jew prattika nazzjonali li tmur kontra dispożizzjoni tad-dritt tal-Unjoni li għandha effett dirett, mingħajr ma jkollha titlob jew tistenna t-tħassir minn qabel ta' din il-leġiżlazzjoni jew prattika nazzjonali permezz ta' leġiżlazzjoni jew permezz ta' kwalunkwe proċedura kostituzzjonali oħra (ara, f'dan is-sens, is-sentenza tat-22 ta' Frar 2022, *RS (Effett tad-deċiżjonijiet ta' qorti kostituzzjonali)*, C-430/21, EU:C:2022:99, punt 53 u l-ġurisprudenza ċċitata). L-osservanza ta' dan l-obbligu hija b'mod partikolari neċessarja sabiex tiġi żgurata l-ugwaljanza tal-Istati Membri quddiem it-Trattati u tikkostitwixxi espressjoni tal-prinċipju ta' kooperazzjoni leali stabbilit fl-Artikolu 4(3) TUE (ara, f'dan is-sens, is-sentenza tat-22 ta' Frar 2022, *RS (Effett tad-deċiżjonijiet ta' qorti kostituzzjonali)*, C-430/21, EU:C:2022:99, punt 55 u l-ġurisprudenza ċċitata).
- 63 Issa, il-Qorti tal-Ġustizzja ddeċidiet li t-tieni subparagrafu tal-Artikolu 19(1) TUE, interpretat fid-dawl tal-Artikolu 47 tal-Karta, li jimponi fuq l-Istati Membri obbligu ta' riżultat ċar u preċiż u li ma huwa akkumpanjat minn ebda kundizzjoni, b'mod partikolari fir-rigward tal-indipendenza u tal-imparzjalità tal-qrati mitluba jinterpretaw u japplikaw id-dritt tal-Unjoni u tar-rekwiżit li dawn ikunu stabbiliti minn qabel bil-liġi, jibbenefika minn tali effett dirett li jimplika li ma għandhiex tiġi applikata kull dispożizzjoni nazzjonali, ġurisprudenza jew prattika nazzjonali kuntrarja għal dawn id-dispożizzjonijiet tad-dritt tal-Unjoni, kif interpretati mill-Qorti tal-Ġustizzja (sentenza *Il-Kummissjoni vs Il-Polonja (Indipendenza u ħajja privata tal-imħallfin)*, punt 78 kif ukoll il-ġurisprudenza ċċitata).
- 64 Minn ġurisprudenza stabbilita jirriżulta wkoll li, anki fl-assenza ta' miżuri leġiżlattivi nazzjonali li jkunu temmew nuqqas ta' twettiq ta' obbligu kkonstatat mill-Qorti tal-Ġustizzja, huma l-qrati nazzjonali li għandhom jieħdu l-miżuri kollha sabiex jiffacilitaw it-twettiq tal-effett sħiħ tad-dritt tal-Unjoni skont it-tagħlim li jinsab fis-sentenza li tikkonstata dan in-nuqqas ta' twettiq ta' obbligu. Barra minn hekk, l-imsemmija qrati huma obbligati, skont il-prinċipju ta' kooperazzjoni leali previst fl-Artikolu 4(3) TUE, li jhassru l-konsegwenzi illegali ta' ksur tad-dritt tal-Unjoni (ara, f'dan is-sens, is-sentenza tal-10 ta' Marzu 2022, *Grossmania*, C-177/20, EU:C:2022:175, punti 38 u 63 kif ukoll il-ġurisprudenza ċċitata).

- 65 Sabiex tissodisfa l-obbligi mfakkra fil-punti 61 sa 64 ta' din is-sentenza, qorti nazzjonali għandha teskludi l-applikazzjoni ta' att bħar-riżoluzzjoni kontenzjuża li, bi ksur tat-tieni subparagrafu tal-Artikolu 19(1) TUE, ordnat is-sospensjoni tal-funzjonijiet ta' mħallef meta dan ikun indispensabbli fid-dawl tas-sitwazzjoni proċedurali inkwistjoni sabiex tiġi ggarantita s-supremazija tad-dritt tal-Unjoni (ara, f'dan is-sens, is-sentenza tas-6 ta' Ottubru 2021, W.Ż. (Awla ta' Stharriġ Straordinarju u Affarijiet Pubbliċi tal-Qorti Suprema – Ħatra), C-487/19, EU:C:2021:798, punti 159 u 161).
- 66 Peress li l-evalwazzjoni finali tal-fatti kif ukoll l-applikazzjoni u l-interpretazzjoni tad-dritt nazzjonali jaqgħu, fil-kuntest ta' proċedura prevista fl-Artikolu 267 TFUE, biss fuq il-qorti tar-rinviju, hija din li għandha tiddetermina, b'mod definittiv, il-konsegwenzi konkreti li jirriżultaw, fil-proċedura prinċipali fil-Kawża C-615/20, mill-prinċipju mfakkar fil-punt preċedenti. Madankollu, skont ġurisprudenza stabbilita, il-Qorti tal-Gustizzja tista', abbażi tal-elementi tal-proċess, tipprovdi lil din il-qorti bl-elementi ta' interpretazzjoni tad-dritt tal-Unjoni li jistgħu jkunu utli għaliha għal dan l-għan (ara, f'dan is-sens, is-sentenza tat-2 ta' Marzu 2021, A.B. et (Ħatra tal-imħallfin fil-Qorti Suprema – Rikors, C-824/18, EU:C:2021:153, punt 96 u l-ġurisprudenza ċċitata).
- 67 F'dan ir-rigward, waqt is-seduta quddiem il-Qorti tal-Gustizzja, il-Gvern Pollakk semma l-adozzjoni tal-ustawa o zmianie ustawy o Sądzie Najwyższym oraz niektórych innych ustawa (il-Liġi li Temenda l-Liġi dwar il-Qorti Suprema u Ċerti Liġijiet Oħra), tad-9 ta' Ġunju 2022 (Dz. U. tal-2022, punt 1259), li daħlet fis-seħh fil-15 ta' Lulju 2022. Skont l-ispjegazzjonijiet ipprovduti minn dan il-gvern, din il-liġi l-ġdida xoljiet, b'mod partikolari, l-Awla Dixxiplinari u stabbilixxiet sistema tranżitorja li permezz tagħha kull imħallef li kien is-suġġett ta' riżoluzzjoni ta' din l-awla li tawtorizza l-ftuħ ta' proċeduri kriminali fil-konfront tiegħu issa għandu l-possibbiltà li jitlob eżami mill-ġdid tal-proċess minn awla ġdida stabbilita fi hdan is-Sąd Najwyższy (il-Qorti Suprema) minn din l-istess liġi, u din l-awla tal-aħħar għandha, f'dan il-każ, tiddeċiedi dwar tali talba f'terminu massimu ta' tmax-il xahar.
- 68 Skont l-imsemmi gvern, l-eżistenza ta' dan ir-rimedju ġudizzjarju ġdid hija għalhekk ta' natura li tippermetti lill-qorti tar-rinviju fil-Kawża C-615/20 tikseb reviżjoni eventwali tar-riżoluzzjoni kontenzjuża, b'tali mod li n-nuqqas ta' applikazzjoni ta' din ir-riżoluzzjoni ma huwiex iktar neċessarju f'dan il-każ. Fil-fatt, il-Qorti tal-Gustizzja stess enfasizzat, fil-punt 161 tas-sentenza tas-6 ta' Ottubru 2021, W.Ż. (Awla ta' Stharriġ Straordinarju u Affarijiet Pubbliċi tal-Qorti Suprema – Ħatra) (C-487/19, EU:C:2021:798), li dan it-tip ta' rimedju huwa ġġustifikat biss sa fejn jirriżulta indispensabbli, fid-dawl tas-sitwazzjoni proċedurali inkwistjoni, sabiex tiġi ggarantita s-supremazija tad-dritt tal-Unjoni.
- 69 Madankollu, mill-ispjegazzjonijiet hekk ipprovduti mill-Gvern Pollakk ma jirriżultax li r-riżoluzzjoni kontenzjuża waqfet milli tipproduci l-effetti tagħha minhabba d-dhul fis-seħh tal-Liġi tad-9 ta' Ġunju 2022 imsemmija fil-punt 67 ta' din is-sentenza u lanqas, għaldaqstant, li l-ostakolu għat-tkomplija tal-proċedura prinċipali mill-qorti tar-rinviju fil-Kawża C-615/20, fil-kompożizzjoni attwali tagħha, ma kienx għadu jeżisti. Fir-rigward tal-fatt li l-imħallef ikkonċernat issa għandu l-possibbiltà li jitlob ir-reviżjoni tar-riżoluzzjoni kontenzjuża quddiem istanza ġdida msejha sabiex tiddeċiedi f'terminu massimu ta' sena, dan lanqas ma jidher, bla ħsara għall-verifiki finali li f'dan ir-rigward huma imposti fuq il-qorti tar-rinviju, ta' natura li jiggarrantixxi li l-imsemmi ostakolu jista' jitneħħa mingħajr dewmien, fuq l-inizjattiva eventwali tal-korpi ġudizzjarji kompetenti fil-qasam tad-determinazzjoni u tal-bidla tal-kompożizzjoni tal-kulleġġi ġudikanti tal-qorti nazzjonali, f'kundizzjonijiet xierqa sabiex tiġi żgurata l-osservanza tal-prinċipju ta' supremazija tad-dritt tal-Unjoni.

- 70 Fl-ahħar nett, meta att bħar-riżoluzzjoni kontenzjuża jkun ġie adottat minn istanza li ma tikkostitwixxix qorti indipendenti u imparzjali fis-sens tad-dritt tal-Unjoni, ebda kunsiderazzjoni bbażata fuq il-prinċipju ta' ċertezza legali jew marbuta ma' allegata awtorità ta' *res judicata* ta' din ir-riżoluzzjoni ma tista' tiġi invokata b'mod utli sabiex il-qorti tar-rinviju u l-korpi ġudizzjarji kompetenti fil-qasam tad-determinazzjoni u tat-tibdil tal-kompożizzjoni tal-kulleġġi ġudikanti tal-qorti nazzjonali jiġu prekluzi milli jeskludu l-applikazzjoni ta' tali riżoluzzjoni (ara, f'dan is-sens, is-sentenza tas-6 ta' Ottubru 2021, W.Ż. (Awla ta' Sħarriġ Straordinarju u Affarijiet Pubbliċi tal-Qorti Suprema – Hatra), C-487/19, EU:C:2021:798, punt 160).
- 71 F'dan ir-rigward, għandu, b'mod partikolari, jiġi osservat li l-proċedura fil-kawża prinċipali fil-Kawża C-615/20 ġiet sospiza mill-qorti tar-rinviju, fl-istennija ta' din is-sentenza. F'dan il-kuntest, it-tkomplija ta' din il-proċedura mill-imħallef li jiffirma l-kulleġġ ġudikanti uniku tal-qorti tar-rinviju, b'mod partikolari fl-istadju avanzat li fih tinsab l-imsemmija proċedura li hija partikolarment kumplessa, ma tidhirx, *a priori*, ta' natura li tista' tippreġudika ċ-ċertezza legali. Għall-kuntrarju, din tidher li hija ta' natura li tippermetti li t-trattament tal-kawża prinċipali jista' jwassal għal deċiżjoni li tkun konformi, minn naħa, mar-rekwiżiti li jirriżultaw mit-tieni subparagrafu tal-Artikolu 19(1) TUE u, min-naħa l-oħra, mad-dritt tal-partijiet fil-kawża kkonċernati għal smiġħ xieraq f'terminu raġonevoli.
- 72 F'dawn iċ-ċirkustanzi, il-qorti tar-rinviju fil-Kawża C-615/20 hija ġġustifikata li teskludi l-applikazzjoni tar-riżoluzzjoni kontenzjuża, b'tali mod li hija tkun tista', minn din il-perspettiva, tkompli bl-eżami tal-kawża prinċipali fil-kompożizzjoni attwali tagħha mingħajr ma l-korpi ġudizzjarji kompetenti fil-qasam tad-determinazzjoni u tat-tibdil tal-kompożizzjoni tal-kulleġġi ġudikanti tal-qorti nazzjonali jkun jistgħu jostakolaw dan.
- 73 Fid-dawl ta' dak kollu li ntqal iktar 'il fuq, ir-risposta li għandha tingħata għar-raba' domanda magħmula fil-Kawża C-615/20 hija li t-tieni subparagrafu tal-Artikolu 19(1) TUE, il-prinċipju ta' supremazija tad-dritt tal-Unjoni u l-prinċipju ta' kooperazzjoni leali stabbilit fl-Artikolu 4(3) TUE għandhom jiġu interpretati fis-sens:
- minn naħa, li kulleġġ ġudikanti ta' qorti nazzjonali, adit b'kawża u kompost minn Imħallef uniku li fil-konfront tiegħu istanza li l-indipendenza u l-imparzjalità tagħha ma humiex iggarantiti adottat riżoluzzjoni li tawtorizza l-ftuħ ta' proċeduri kriminali u li tordna s-sospensjoni tal-funzjonijiet tiegħu kif ukoll it-tnaqqis tar-remunerazzjoni tiegħu, huwa ġġustifikat li jeskludi l-applikazzjoni ta' tali riżoluzzjoni li tostakola l-eżerċizzju tal-kompetenza tiegħu f'dik il-kawża, u,
 - min-naħa l-oħra, li l-korpi ġudizzjarji kompetenti fil-qasam tad-determinazzjoni u tat-tibdil tal-kompożizzjoni tal-kulleġġi ġudikanti ta' din il-qorti nazzjonali għandhom jeskludu wkoll l-applikazzjoni ta' din ir-riżoluzzjoni li tostakola l-eżerċizzju ta' din il-kompetenza mill-imsemmi kulleġġ ġudikanti.

Fuq l-ewwel u t-tielet domanda kif ukoll fuq l-ewwel parti tar-raba' domanda magħmula fil-Kawża C-671/20

- 74 Permezz tal-ewwel u tat-tielet domanda tagħha kif ukoll permezz tal-ewwel parti tar-raba' domanda dwar il-kundizzjonijiet għall-ħatra tal-membri tal-Awla Dixxiplinari, li għandhom jiġu eżaminati flimkien, il-qorti tar-rinviju fil-Kawża C-671/20 tistaqsi, essenzjalment, jekk it-tieni subparagrafu tal-Artikolu 19(1) TUE kif ukoll il-principji ta' supremazija tad-dritt tal-Unjoni, ta' kooperazzjoni leali u ta' ċertezza legali għandhomx jiġu interpretati fis-sens:
- minn naħa, li kullegġ ġudikanti ta' qorti nazzjonali, li lili ġiet assenjata mill-ġdid kawża li qabel kienet assenjata lil kullegġ ġudikanti ieħor ta' din il-qorti u dan bħala konsegwenza ta' riżoluzzjoni adottata minn istanza li l-indipendenza u l-imparzjalità tagħha ma humiex iggarantiti u li awtorizzat l-ftuħ ta' proċeduri kriminali kontra l-imħallef uniku li jiffirma dan l-aħħar kullegġ ġudikanti u ordnat is-sospensjoni tal-funzjonijiet tiegħu kif ukoll it-tnaqqis tar-remunerazzjoni tiegħu, għandu jeskludi l-applikazzjoni ta' din ir-riżoluzzjoni u jastjeni milli jkompli bl-eżami tal-imsemmija kawża, u,
 - min-naħa l-oħra, li l-korpi ġudizzjarji kompetenti fil-qasam tad-determinazzjoni u tat-tibdil tal-kompożizzjoni tal-kullegġi ġudikanti tal-imsemmija qorti nazzjonali huma obbligati, f'każ bħal dan, li jassenjaw mill-ġdid din l-istess kawża lill-kullegġ ġudikanti inizjalment responsabbli għaliha.
- 75 Mid-deċiżjoni tar-rinviju fil-Kawża C-671/20 jirriżulta li, wara li ġiet adottata r-riżoluzzjoni kontenzjuża li awtorizzat il-ftuħ ta' proċeduri kriminali kontra l-Imħallef I. T. u ordnat is-sospensjoni tal-funzjonijiet ta' dan tal-aħħar, il-President tas-Saġd Okręgowy w Warszawie (il-Qorti Reġjonali ta' Varsavja), billi aġixxa abbażi tal-Artikolu 47b(1) u (3) tal-Liġi dwar il-Qrati Ordinariji, adotta digriet li jinkariga lill-Presidenta tas-Sezzjoni li fiha kien ipogġi l-Imħallef I. T. sabiex tibdel il-kompożizzjoni tal-kullegġ ġudikanti fil-kawża li kienu ġew assenjati lil dan l-imħallef, bl-eċċezzjoni tal-kawża li fiha l-imsemmi mħallef kien adixxa lill-Qorti tal-Ġustizzja bit-talba għal deċiżjoni preliminari li hija s-sugġett tal-Kawża C-615/20. Sussegwentement, din il-Presidenta ta' Sezzjoni, permezz tal-użu tal-għodda informatika prevista għal dan l-għan, adottat digriet li jassenja mill-ġdid il-kawża prinċipali lil kullegġ ġudikanti ieħor, jiġifieri l-qorti tar-rinviju f'din il-Kawża C-671/20.
- 76 Mill-kunsiderazzjonijiet li fuqhom hija bbażata r-risposta għar-raba' domanda magħmula fil-Kawża C-615/20 jirriżulta li l-effett dirett marbut mat-tieni subparagrafu tal-Artikolu 19(1) TUE jimplika li l-qrati nazzjonali għandhom jeskludu l-applikazzjoni ta' riżoluzzjoni li twassal, bi ksur tal-imsemmija dispożizzjoni, għas-sospensjoni tal-funzjonijiet ta' mħallef, meta dan ikun indispensabbli fid-dawl tas-sitwazzjoni proċedurali inkwistjoni sabiex tiġi ggarantita s-supremazija tad-dritt tal-Unjoni.
- 77 Sabiex tiġi ggarantita l-effettività tat-tieni subparagrafu tal-Artikolu 19(1) TUE, dan l-obbligu huwa impost, b'mod partikolari, fuq il-kullegġ ġudikanti li lili l-kawża inkwistjoni tkun ġiet assenjata mill-ġdid minħabba tali riżoluzzjoni, peress li dan il-kullegġ ġudikanti huwa, konsegwentement, obligat jastjeni milli jieħu konjizzjoni ta' din il-kawża (ara, f'dan is-sens, is-sentenza tat-22 ta' Marzu 2022, Prokurator Generalny *et* (Awla Dixxiplinari tal-Qorti Suprema – Ħatra, C-508/19, EU:C:2022:201, point 74). L-imsemmi obbligu jorbot ukoll lill-korpi kompetenti fil-qasam tad-determinazzjoni u tal-bidla tal-kompożizzjoni tal-kullegġi ġudikanti tal-qorti nazzjonali, li għandhom, għaldaqstant, jassenjaw mill-ġdid l-istess kawża lill-kullegġ ġudikanti li inizjalment kien adit biha.

- 78 F'dan il-każ, għar-raġuni indikata fil-punt 70 ta' din is-sentenza, ebda kunsiderazzjoni bbażata fuq il-prinċipju ta' ċertezza legali jew marbuta ma' allegata awtorità ta' *res judicata* tal-imsemmija riżoluzzjoni ma tista' tiġi invokata b'mod utli.
- 79 F'dan ir-rigward, għandu jiġi rrilevat li, kif jirriżulta mid-deċiżjoni tar-rinviju fil-Kawża C-671/20, u b'differenza minn kawzi oħra assenjati lill-Imħallef I. T. li, fil-frattemp, ġew ukoll assenjati mill-ġdid lil kulleġġi ġudikanti oħra, iżda li l-eżami tagħhom kien tkompla jew, skont il-każ, ingħalaq bl-adozzjoni ta' deċiżjoni minn dawn il-kulleġġi ġudikanti l-ġodda, il-proċedura prinċipali fl-imsemmija kawża ġiet sospiża sakemm tingħata din is-sentenza. F'dawn iċ-ċirkustanzi, it-tkomplija ta' din il-proċedura mill-Imħallef I. T. tidher li hija ta' natura li tippermetti li l-imsemmija proċedura tkun tista', minkejja d-dewmien ikkawżat mir-riżoluzzjoni kontenzjuża, twassal għal deċiżjoni li tkun konformi kemm mar-rekwiziti li jirriżultaw mit-tieni subparagrafu tal-Artikolu 19(1) TUE kif ukoll ma' dawk li jirriżultaw mid-dritt tal-parti fil-kawża kkonċernata għal smiġh xieraq.
- 80 Fid-dawl ta' dak kollu li ntqal iktar 'il fuq, ir-risposta li għandha tingħata għall-ewwel u għat-tielet domanda kif ukoll għall-ewwel parti tar-raba' domanda magħmula fil-Kawża C-671/20 hija li t-tieni subparagrafu tal-Artikolu 19(1) TUE kif ukoll il-prinċipji ta' supremazija tad-dritt tal-Unjoni u ta' kooperazzjoni leali għandhom jiġu interpretati fis-sens li:
- minn naħa, li kulleġġ ġudikanti ta' qorti nazzjonali li, wara li jkun ġie assenjat mill-ġdid kawża li qabel kienet assenjata lil kulleġġ ġudikanti ieħor ta' din il-qorti u dan bħala konsegwenza ta' riżoluzzjoni adottata minn istanza li l-indipendenza u l-imparzjalità tagħha ma humiex iggarantiti u li awtorizzat l-ftuħ ta' proċeduri kriminali kontra l-imħallef uniku li jiffirma dan l-aħħar kulleġġ ġudikanti u ordnat is-sospensjoni tal-funzjonijiet tiegħu kif ukoll it-tnaqqis tar-remunerazzjoni tiegħu, iddeċieda li jissospendi t-trattament ta' din il-kawża sakemm tingħata deċiżjoni preliminari mill-Qorti tal-Ġustizzja għandu jeskludi l-applikazzjoni ta' din ir-riżoluzzjoni u jastjeni milli jkompli bl-eżami tal-imsemmija kawża, u,
 - min-naħa l-oħra, li l-korpi ġudizzjarji kompetenti fil-qasam tad-determinazzjoni u tat-tibdil tal-kompożizzjoni tal-kulleġġi ġudikanti tal-qorti nazzjonali huma obbligati, f'każ bħal dan, li jassenjaw mill-ġdid din l-istess kawża lill-kulleġġ ġudikanti inizjalment responsabbli għaliha.

Fuq it-tieni domanda u fuq it-tieni parti tar-raba' domanda magħmula fil-Kawża C-671/20

- 81 Permezz tat-tieni domanda tagħha kif ukoll permezz tat-tieni parti tar-raba' domanda dwar il-kundizzjonijiet għall-ħatra tal-membri tat-Tribunali Konstytucyjny (il-Qorti Kostituzzjonali), li għandhom jiġu eżaminati flimkien, il-qorti tar-rinviju fil-Kawża C-671/20 tistaqsi, essenzjalment, jekk it-tieni subparagrafu tal-Artikolu 19(1) TUE kif ukoll il-prinċipji ta' supremazija tad-dritt tal-Unjoni u ta' kooperazzjoni leali għandhomx jiġu interpretati fis-sens li jipprekludu:
- minn naħa, dispożizzjonijiet nazzjonali li jipprojbixxu lil qorti nazzjonali, taħt piena ta' sanzjonijiet dixxiplinari imposti fuq l-imħallfin li jiffirmawha, milli teżamina n-natura vinkolanti ta' att adottat minn istanza li l-indipendenza u l-imparzjalità tagħha ma humiex iggarantiti u li awtorizzat il-ftuħ ta' proċeduri kriminali kontra mħallef u ordnat is-sospensjoni tal-funzjonijiet tiegħu kif ukoll it-tnaqqis tar-remunerazzjoni tiegħu, u, jekk ikun il-każ, milli teskludi l-applikazzjoni ta' dan l-att, u,

- min-naħa l-oħra, il-ġurisprudenza ta' qorti kostituzzjonali li bis-saħħa tagħha l-atti ta' ħatra tal-imħallfin li jiffurmaw tali istanza ma jistgħux ikunu s-sugġett ta' stħarriġ ġudizzjarju, sa fejn l-imsemmija ġurisprudenza hija ta' natura li tostakola dan l-istess eżami.
- 82 Għal dak li jirrigwarda, fl-ewwel lok, id-dispożizzjonijiet nazzjonali li rreferiet għalihom il-qorti tar-rinviju fil-Kawża C-671/20, għandu jiġi rrilevat li d-dispożizzjonijiet tal-Artikolu 42a(1) u (2) tal-Liġi dwar il-Qrati Ordinarji jipprevedu, b'mod partikolari, fir-rigward tal-imsemmija qrati, projbizzjonijiet li tiġi kkontestata l-leġittimità tal-qrati jew li tiġi evalwata l-legalità tal-ħatra ta' mħallef jew tas-setgħa tiegħu li jeżercita funzjonijiet fil-qasam tal-amministrazzjoni tal-ġustizzja. Fir-rigward tad-dispożizzjonijiet tal-punt 3 tal-Artikolu 107(1) ta' din l-istess liġi, dawn jistabbilixxu bħala ksur dixxiplinari, b'mod partikolari, kull att tal-imħallfin tal-qrati ordinarji li jikkontesta l-effettività tal-ħatra ta' mħallef.
- 83 Issa, kif jirriżulta mill-ispejgazzjonijiet ipprovduti minn din il-qorti tar-rinviju, din tal-aħħar tqis li tali dispożizzjonijiet nazzjonali huma ta' natura li jostakolaw li hija tista', minkejja li hija obligata tagħmel dan fid-dawl tar-risposti mogħtija mill-Qorti tal-Ġustizzja għad-domandi l-oħra tagħha, tiddeciedi dwar l-assenza ta' saħħa vinkolanti ta' att bħar-riżoluzzjoni kontenzjuża u teskludi, jekk ikun il-każ, l-applikazzjoni tiegħu. Fil-fatt, skont il-qorti tar-rinviju, jekk hija taġixxi b'dan il-mod, hija jkollha tikkontesta l-leġittimità ta' awtorità ġudizzjarja, jiġifieri l-Awla Dixxiplinari, u tikkomprometti serjament il-funzjonament tagħha. Tali eżami tas-saħħa vinkolanti tar-riżoluzzjoni kontenzjuża jirrikjedi, fl-istess ħin, li l-imsemmija qorti tar-rinviju tevalwa l-legalità tal-ħatriet tal-imħallfin li jiffurmaw l-imsemmija awla u tas-setgħa tagħhom li jeżercitaw funzjonijiet fil-qasam tal-amministrazzjoni tal-ġustizzja u li hija tiddeciedi dwar l-effettività tal-imsemmija ħatriet.
- 84 F'dan ir-rigward, mir-risposta mogħtija għall-ewwel u għat-tielet domanda kif ukoll għall-ewwel parti tar-raba' domanda magħmula fil-Kawża C-671/20 jirriżulta li l-qrati nazzjonali li huma mitluba jaġhtu effett għal riżoluzzjoni li timplika, bi ksur tat-tieni subparagrafu tal-Artikolu 19(1) TUE, is-sospensjoni tal-funzjonijiet ta' mħallef għandhom, meta dan ikun indispensabbli fid-dawl tas-sitwazzjoni proċedurali inkwistjoni sabiex tiġi ggarantita s-supremazija tad-dritt tal-Unjoni, jeskludu l-applikazzjoni ta' tali riżoluzzjoni.
- 85 F'dawn iċ-ċirkustanzi, il-fatt li qorti nazzjonali teżercita l-funzjonijiet fdati lilha mit-Trattati u li tosserva l-obbligi tagħha taħt dawn it-Trattati, billi tagħti effett lil dispożizzjoni bħat-tieni subparagrafu tal-Artikolu 19(1) TUE, ma jistax, mid-definizzjoni tiegħu stess, jiġi pprojbit lilha, u lanqas ma jista' jitqies li huwa ksur dixxiplinari fil-konfront tal-imħallfin li jpoġġu f'tali qorti (ara, f'dan is-sens, is-sentenza Il-Kummissjoni vs Il-Polonja (Indipendenza u ħajja privata tal-imħallfin), punt 132).
- 86 Fis-sentenza Il-Kummissjoni vs Il-Polonja (Indipendenza u ħajja privata tal-imħallfin), il-Qorti tal-Ġustizzja għalhekk iddecidiet, għar-raġunijiet esposti fil-punti 198 sa 219 ta' dik is-sentenza u kif jirriżulta mill-punt 3 tad-dispożittiv tagħha, li, billi adottat u żammet fis-seħh l-Artikolu 42a(1) u (2) tal-Liġi dwar il-Qrati Ordinarji, li jipprojbixxi lil kull qorti nazzjonali milli tivverifika l-osservanza tar-rekwiziti li jirriżultaw mid-dritt tal-Unjoni dwar il-garanzija ta' qorti indipendenti u imparzjali stabbilita minn qabel bil-liġi, ir-Repubblika tal-Polonja kienet naqset milli twettaq l-obbligi tagħha taħt id-dispożizzjonijiet magħquda tat-tieni subparagrafu tal-Artikolu 19(1) TUE u tal-Artikolu 47 tal-Karta kif ukoll skont il-prinċipju ta' supremazija tad-dritt tal-Unjoni.

- 87 F'dik l-istess sentenza, il-Qorti tal-Ġustizzja ddeċidiet ukoll, għar-raġunijiet esposti fil-punti 125 sa 163 ta' din tal-aħħar u kif jirriżulta mill-punt 2 tad-dispożittiv tal-imsemmija sentenza, li, billi adottat u żammet fis-sehħ il-punti 2 u 3 tal-Artikolu 107(1) tal-Liġi dwar il-Qrati Ordinarji li jippermettu li l-eżami tal-osservanza tar-rekwiziti tal-Unjoni relatati ma' qorti indipendenti u imparzjali stabbilita minn qabel bil-liġi jiġi kklassifikat bħala ksur dixxiplinari, ir-Repubblika tal-Polonja kienet, b'mod partikolari, naqset milli twettaq l-obbligi tagħha taht id-dispożizzjonijiet magħquda tat-tieni subparagrafu tal-Artikolu 19(1) TUE u tal-Artikolu 47 tal-Karta.
- 88 Issa, diġà tfakkar, fil-punti 56, 58 u 61 sa 64 ta' din is-sentenza, li, fid-dawl tal-awtorità marbuta mas-sentenzi li permezz tagħhom il-Qorti tal-Ġustizzja tikkonstata tali nuqqas ta' twettiq ta' obbligu kif ukoll tal-effett dirett li għandu t-tieni subparagrafu tal-Artikolu 19(1) TUE u tal-prinċipju ta' supremazija tad-dritt tal-Unjoni, huma l-qrati nazzjonali, u għalhekk, b'mod partikolari, il-qorti tar-rinviju fil-Kawża C-671/20, li ma għandhomx japplikaw, fil-kawzi li jkunu aditi bihom, id-dispożizzjonijiet nazzjonali meqjusa għalhekk li jmorru kontra l-imsemmija dispożizzjoni tad-dritt tal-Unjoni. Minn dan isegwi li d-dispożizzjonijiet nazzjonali kkonċernati u, b'mod partikolari, il-projbizzjonijiet inkwistjoni stabbiliti minnhom fil-konfront tal-qrati ordinarji ma jstgħux jipprekludu li din il-qorti tar-rinviju teżamina s-saħħa vinkolanti tar-riżoluzzjoni kontenzjuża u twarrab l-applikazzjoni ta' din tal-aħħar, kif hija obligata tagħmel.
- 89 Fir-rigward, fit-tieni lok, tal-ġurisprudenza tat-Trybunał Konstytucyjny (il-Qorti Kostituzzjonali) li rreferiet għaliha l-qorti tar-rinviju, mill-ispjegazzjonijiet ipprovduti minn din tal-aħħar jirriżulta li hija tqis li din il-ġurisprudenza hija wkoll ta' natura li tipprekludi li hija tkun tista' twettaq eżami tal-kundizzjonijiet li fihom sehħew il-ħatriet tal-membri tal-Awla Dixxiplinari sabiex tiżgura ruħha min-natura indipendenti u imparzjali ta' din l-istanza u tikkonkludi, jekk ikun il-każ, li r-riżoluzzjoni kontenzjuża ma tapplikax.
- 90 F'dan ir-rigward, u mingħajr ma huwa neċessarju li tiġi eżaminata t-tieni parti tar-raba' domanda, dwar il-kundizzjonijiet għall-ħatra tal-membri ta' din il-qorti kostituzzjonali, huwa biżżejjed li jitfakkar li, fid-dawl tal-effett dirett li għandu t-tieni subparagrafu tal-Artikolu 19(1) TUE, il-prinċipju ta' supremazija tad-dritt tal-Unjoni jimponi fuq il-qrati nazzjonali li ma japplikawx kull ġurisprudenza nazzjonali li tmur kontra din id-dispożizzjoni tad-dritt tal-Unjoni kif interpretata mill-Qorti tal-Ġustizzja (ara, f'dan is-sens, is-sentenza Il-Kummissjoni vs Il-Polonja (Indipendenza u ħajja privata tal-imħallfin), punt 78 u l-ġurisprudenza ċċitata).
- 91 Barra minn hekk, għandu jitfakkar li, fil-każ li, wara sentenzi mogħtija mill-Qorti tal-Ġustizzja, qorti nazzjonali titwassal sabiex tqis li l-ġurisprudenza ta' qorti kostituzzjonali tmur kontra d-dritt tal-Unjoni, il-fatt, għal tali qorti nazzjonali, li ma tapplikax l-imsemmija ġurisprudenza kostituzzjonali, konformement mal-prinċipju ta' supremazija ta' dan id-dritt, ma jistax ikun ta' natura li jstabbilixxi r-responsabbiltà dixxiplinari tagħha (ara, f'dan is-sens, is-sentenza Il-Kummissjoni vs Il-Polonja (Indipendenza u ħajja privata tal-imħallfin), punt 151 u l-ġurisprudenza ċċitata).
- 92 Għalhekk, hija l-qorti tar-rinviju fil-Kawża C-671/20 li għandha twarrab id-dispożizzjonijiet nazzjonali msemmija fil-punti 86 u 87 ta' din is-sentenza kif ukoll il-ġurisprudenza tat-Trybunał Konstytucyjny (il-Qorti Kostituzzjonali) imsemmija fil-punt 89 ta' din l-istess sentenza, sa fejn l-imsemmija dispożizzjonijiet u l-imsemmija ġurisprudenza jirriżultaw li huma ta' natura li jipprekludu li din il-qorti tar-rinviju ma tapplikax ir-riżoluzzjoni kontenzjuża u tastjeni, konsegwentement, milli tiddeċiedi dwar il-kawża prinċipali.

93 Fid-dawl tal-kunsiderazzjonijiet kollha preċedenti, ir-risposta li għandha tingħata għat-tieni domanda magħmula fil-Kawża C-671/20 hija li t-tieni subparagrafu tal-Artikolu 19(1) TUE kif ukoll il-prinċipji ta' supremazija tad-dritt tal-Unjoni u ta' kooperazzjoni leali għandhom jiġu interpretati fis-sens li jipprekludu:

- minn naħa, dispożizzjonijiet nazzjonali li jipprojbixxu lil qorti nazzjonali, taħt piena ta' sanzjonijiet dixxiplinari imposti fuq l-imħallfin li jiffurmawha, milli teżamina n-natura vinkolanti ta' att adottat minn istanza li l-indipendenza u l-imparzjalità tagħha ma humiex iggarantiti u li awtorizzat il-ftuħ ta' proċeduri kriminali kontra mhallef u ordnat is-sospensjoni tal-funzjonijiet tiegħu kif ukoll it-tnaqqis tar-remunerazzjoni tiegħu, u, jekk ikun il-każ, milli teskludi l-applikazzjoni ta' dan l-att, u,
- min-naħa l-oħra, il-ġurisprudenza ta' qorti kostituzzjonali li bis-saħħa tagħha l-atti ta' hatra tal-imħallfin ma jistgħux ikunu s-sugġett ta' sħarriġ ġudizzjarju, sa fejn l-imsemmija ġurisprudenza hija ta' natura li tostakola dan l-istess eżami.

Fuq l-ispejjeż

94 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) L-Artikolu 19(1) TUE għandu jiġi interpretat fis-sens li jipprekludi dispożizzjonijiet nazzjonali li jagħtu lil istanza li l-indipendenza u l-imparzjalità tagħha ma humiex iggarantiti, il-kompetenza sabiex tawtorizza l-ftuħ ta' proċeduri kriminali kontra mhallef tal-qorti ordinarji u, fil-każ ta' hruġ ta' tali awtorizzazzjoni, sabiex tissospendi l-funzjonijiet tal-imħallfin ikkonċernati u sabiex tnaqqas ir-remunerazzjoni tagħhom matul l-imsemmija sospensjoni.
- 2) It-tieni subparagrafu tal-Artikolu 19(1) TUE, il-prinċipju ta' supremazija tad-dritt tal-Unjoni u l-prinċipju ta' kooperazzjoni leali stabbilit fl-Artikolu 4(3) TUE għandhom jiġu interpretati fis-sens:
 - minn naħa, li kulleġġ ġudikanti ta' qorti nazzjonali, adit b'kawża u kompost minn Imhallef uniku li fil-konfront tiegħu istanza li l-indipendenza u l-imparzjalità tagħha ma humiex iggarantiti adottat riżoluzzjoni li tawtorizza l-ftuħ ta' proċeduri kriminali u li tordna s-sospensjoni tal-funzjonijiet tiegħu kif ukoll it-tnaqqis tar-remunerazzjoni tiegħu, huwa ġġustifikat li jeskludi l-applikazzjoni ta' tali riżoluzzjoni li tostakola l-eżerċizzju tal-kompetenza tiegħu f'dik il-kawża, u,
 - min-naħa l-oħra, li l-korpi ġudizzjarji kompetenti fil-qasam tad-determinazzjoni u tat-tibdil tal-kompożizzjoni tal-kulleġġi ġudikanti ta' din il-qorti nazzjonali għandhom jeskludu wkoll l-applikazzjoni ta' din ir-riżoluzzjoni li tostakola l-eżerċizzju ta' din il-kompetenza mill-imsemmi kulleġġi ġudikanti.

3) It-tieni subparagrafu tal-Artikolu 19(1) TUE kif ukoll il-prinċipji ta' supremazija tad-dritt tal-Unjoni u ta' kooperazzjoni leali għandhom jiġu interpretati fis-sens li:

- minn naħa, li kulleġġ ġudikanti ta' qorti nazzjonali li, wara li jkun ġie assenjat mill-ġdid kawża li qabel kienet assenjata lil kulleġġ ġudikanti ieħor ta' din il-qorti u dan bħala konsegwenza ta' riżoluzzjoni adottata minn istanza li l-indipendenza u l-imparzjalità tagħha ma humiex iggarantiti u li awtorizzat l-ftuħ ta' proċeduri kriminali kontra l-imħallef uniku li jifforma dan l-aħhar kulleġġ ġudikanti u ordnat is-sospensjoni tal-funzjonijiet tiegħu kif ukoll it-tnaqqis tar-remunerazzjoni tiegħu, iddeċieda li jissospendi t-trattament ta' din il-kawża sakemm tingħata deċiżjoni preliminari mill-Qorti tal-Ġustizzja għandu jeskludi l-applikazzjoni ta' din ir-riżoluzzjoni u jastjeni milli jkompli bl-eżami tal-imsemmija kawża, u,
- min-naħa l-oħra, li l-korpi ġudizzjarji kompetenti fil-qasam tad-determinazzjoni u tat-tibdil tal-kompożizzjoni tal-kulleġġi ġudikanti tal-qorti nazzjonali huma obbligati, f'każ bħal dan, li jassenjaw mill-ġdid din l-istess kawża lill-kulleġġ ġudikanti inizjalment responsabbli għaliha.

4) It-tieni subparagrafu tal-Artikolu 19(1) TUE kif ukoll il-prinċipji ta' supremazija tad-dritt tal-Unjoni u ta' kooperazzjoni leali għandhom jiġu interpretati fis-sens li jipprekludu:

- minn naħa, dispożizzjonijiet nazzjonali li jipprojbixxu lil qorti nazzjonali, taht piena ta' sanzjonijiet dixxiplinari imposti fuq l-imħallfin li jiformawha, milli teżamina n-natura vinkolanti ta' att adottat minn istanza li l-indipendenza u l-imparzjalità tagħha ma humiex iggarantiti u li awtorizzat il-ftuħ ta' proċeduri kriminali kontra mħallef u ordnat is-sospensjoni tal-funzjonijiet tiegħu kif ukoll it-tnaqqis tar-remunerazzjoni tiegħu, u, jekk ikun il-każ, milli teskludi l-applikazzjoni ta' dan l-att, u,
- min-naħa l-oħra, il-ġurisprudenza ta' qorti kostituzzjonali li bis-saħħa tagħha l-atti ta' ħatra tal-imħallfin ma jistgħux ikunu s-suġġett ta' sħarriġ ġudizzjarju, sa fejn l-imsemmija ġurisprudenza hija ta' natura li tostakola dan l-istess eżami.

Firem